



جامعہ محمدیہ عربیہ رائیدرگ کادینی، علمی و اصلاحی ترجمان

دوماہی

# الشیخ

محرم - صفر ۱۴۴۳ھ  
اگست - ستمبر ۲۰۲۱ء

جامعہ محمدیہ عربیہ رائیدرگ



بِسْمِ اللَّهِ الرَّحْمَنِ الرَّحِيمِ

﴿لَا إِلَهَ إِلَّا كَرَاهِي الدِّينِ ۖ قَدْ تَبَيَّنَ الرُّشْدُ مِنَ الْغَيِّ ۚ﴾ [البقرة: ۲۵۶]

جامعہ محمدیہ عربیہ رائیدرگ کادینی، علمی و اصلاحی ترجمان  
دوماہی

# الرُّشْدُ

رائیدرگ

جلد نمبر: ۱ محرم، صفر ۱۴۴۳ھ - اگست، ستمبر ۲۰۲۱ء شماره نمبر: ۱

ذیر سرپرستی

مولانا عبدالباسط جامعی ریاضی عالمجناب سید امیر حمزہ عباس

مجلس مشاورت:

شیخ عبدالوہاب عبدالعزیز جامعی  
شیخ محمد انور محمد قاسم جامعی سلفی  
شیخ عبدالرحیم عبدالجید محمدی مدنی  
شیخ مختار احمد تقی احمد جامعی  
شیخ عبدالعظیم محمد اسماعیل جامعی



مجلس ادارت:

شیخ ابو حمدان اشرف فیضی (مدیر مسئول)  
شیخ عبدالباری جامعی مدنی (مدیر)  
شیخ حافظ محمد امین عمری مدنی (نائب مدیر)  
شیخ وسیم قاضی جامعی مدنی (مدیر اعزازی)

شعبہ نشر و اشاعت، جامعہ محمدیہ عربیہ، رائیدرگ

ترتیب کار: حافظ محمد انس عبدالملک رائیدرگی جامعی  
rayadurgigraphics@gmail.com | +91-8885990748



بِسْمِ اللَّهِ الرَّحْمَنِ الرَّحِيمِ



# آئینہ رشد

شمارات	نگارشات	اصحاب موضوعات	صفحات
۱	حرفِ رشد: وکاس ایک بہانہ۔ اسلام ہے نشانہ	مدیر	۴
۲	رشد الہی: بدشگونئی۔ ایک مذموم عمل	شیخ حافظ محمد امین عمری مدنی	۶
۳	رشد نبوی: اعمال کا دار و مدار نیتوں پر ہے	شیخ ابو حمد ان اشرف فیضی	۸
۴	اللہ کے نام سے	شیخ حافظ نذیر احمد عمری مدنی	۱۲
۵	حادثہ کربلا۔ تاریخ کے آئینے میں	شیخ عبدالباسط جامعی ریاضی	۱۶
۶	محرم الحرام کی اہمیت و فضیلت	شیخ حافظ محمد امین عمری مدنی	۲۱
۷	سعودی عرب ہی نشانے پر کیوں؟؟؟	شیخ عبدالرحمن محمدی مدنی	۲۵
۸	مسکراتے ہوئے ملاقات کرنا۔ ایک نبوی سنت	شیخ عبدالباری جامعی مدنی	۲۹
۹	انٹرنیٹ کے فوائد و نقصانات	شیخ حافظ سیف اللہ سنابلی	۳۳
۱۰	محدث ضیاء الرحمن اعظمی۔ تاثرات و گزارشات	شیخ عبدالرحیم محمدی مدنی، حائل	۳۷
۱۱	ذرا عمر رفتہ کو آواز دینا حضرت مولانا محمد حنیف عمری چٹڑکی	شیخ محمد انور محمد قاسم سلفی، کویت	۴۲
۱۲	جامعہ کے لیل و نہار	شیخ وسیم قاضی جامعی مدنی	۶۱

ادارہ کا مضمون نگاری رائے سے اتفاق ضروری نہیں۔



## وکاس ایک بہانہ۔ اسلام ہے نشانہ

عبدالباری جامعی مدنی

مدیر

یہ بھیجنگی نظر کا نہ ہو شاخسانہ  
کہیں پہ نگاہیں کہیں پہ نشانہ

اس پر آشوب و پرفتن دور میں ہر دن کا آفتاب ایک نئے فتنہ کی خبر لے کر طلوع ہو رہا ہے، عزت و ناموس پامال اور خون انساں ارزاں ہو چکا ہے، خصوصاً مسلم امہ کے لیے ہر طلوع ہونے والا سورج مصائب و مشکلات کا پیش خیمہ ثابت ہوتا جا رہا ہے، آج ایک طرف جہاں ملک عزیز میں کورونا کی وبا نے تعلیم و تربیت، ذہنی و جسمانی صحت، تجارت و معیشت پر منفی اثر ڈالا ہے وہیں پرز عفرانی طاقتیں وکاس کے نام پر آئے دن کچھ ایسے تنازع و قوانین وضع کر رہی ہیں جو نہ صرف فطرت اور حقوق انسانی کے منافی ہیں بلکہ ملک کی سالمیت و قومی یکجہتی کے لیے بھی خطرہ ہیں، بعض غیر دانشمند افراد کا ماننا ہے کہ ملک کی تعمیر و ترقی اور معیشت کو بحال کرنے کے لیے **population control** (نس بندی) ایک ناگزیر اقدام ہے اور اس کے لیے بعض صوبوں میں دو سے زائد بچوں کی پیدائش پر سرکاری ملازمت اور تمام حکومتی مراعات سے محرومی کا قانون وضع کیا جا رہا ہے، یہ ایک احمقانہ اور غیر فطری عمل ہے اور نسل انسانی کے توازن میں رخنہ اندازی ہے، بلاشبہ اولاد اللہ تعالیٰ کی ایک بیش قیمت نعمت ہے اور اس روئے زمین پر پیدا ہونے والا ہر بچہ اپنا رزق ساتھ لاتا ہے، افزائش نسل کسی بھی پہلو سے وکاس و ترقی کی راہ میں چنداں رکاوٹ نہیں ہے بس یہ ایک انتخابی ایجنڈہ ہے جس کے ذریعے ایک مخصوص قوم کو نشانہ بنانا اور لوگوں سے ووٹ بٹورنے کی اوجھی حرکت ہے۔

سرحدوں پر بہت تناؤ ہے کیا؟

کچھ پتہ تو کرو چناؤ ہے کیا؟

اسی طرح آج لو جہاد کے نام پر اسلام کی شبیہ کُسخ کرنے کی ہشت پہلو سعی کی جا رہی ہے جبکہ اسلام نے خود لَا نَكَا حَ إِلَّا بِأُولِيٍّ (ولی کے بغیر نکاح نہیں ہے) کہہ کر شادی میں لڑکی کی رضا مندی کے ساتھ ساتھ ولی کی ولایت کو شرط اول قرار دیا ہے اور ﴿لَا تُكْرَاهِي الدِّينَ﴾ [البقرة: ۲۵۶] کے فرمان کے ذریعے جبراً کسی کو اسلام میں داخل کرنے پر قدغن لگائی ہے لیکن افسوس کہ اس فرضی لو جہاد کے نام پر کئی خوشحال جوڑوں کو قتل و اضطراب اور



کلفت کی بھٹی میں جھونکا جا رہا ہے، حالانکہ متعدد واقعات میں خود لڑکیاں چیخ چیخ کر یہ کہتی نظر آ رہی ہیں کہ ہم پر کسی قسم کا کوئی دباؤ نہیں ڈالا گیا، بلکہ ہم نے از خود رضی برضایہ نکاح کیا ہے، مگر حریف صدحیف کہ ان کی چیخیں محض صدا بھرا کی مصداق بن کر رہ گئی ہیں، قوم کے بااثر اور صاحب رسوخ مسلم تنظیموں نیز سیکولر پارٹیوں کو اس طرف توجہ دینے کی اشد ضرورت ہے اور معصوم و بے قصور مسلم بچوں کو اس جنجال سے خلاصی دلانے کی ضرورت ہے۔

چند دنوں قبل دہلی ہائے کورٹ کے جج نے ایک ہندو جوڑے کے مقدمہ کی پیروی کرتے ہوئے کہا ہے کہ اب ملک میں Uniform Civil Code (یکساں سول کوڈ) نافذ کرنے کی ضرورت ہے یعنی شادی بیاہ، طلاق، خلع اور وراثت جیسے معاملات میں تمام مذاہب کے لوگ ایک ہی قانون فالو کریں گے، تو بھی ایک غیر دانش مندانہ اور دقیانوسی فیصلہ ہے اس لیے کہ ملک عزیز ہندوستان میں سینکڑوں ذات پات و دھرم کے لوگ بستے ہیں اور ہر ایک کے اپنے مذہبی اصول و قوانین ہیں اور پھر آئین ہند کے آرٹیکل - 25 میں ہر مذہب کے پیروکار کو اپنے مذہبی عقائد و اصول پر عمل درآمد کی کھلی آزادی دی گئی ہے کہ وہ ان تمام امور میں اپنے دین و مذہب کے مطابق فیصلے لے، لہذا یکساں سول کوڈ نہ تو مذہبی اعتبار سے درست ہے اور نہ ہی ملکی آئین کے مطابق، اب تک ملک ہندوستان کی ساخت unity in diversity کے نام سے پوری دنیا میں معروف تھی جس کی آج شب و روز دھجیاں بکھیری جا رہی ہیں، نیز نفرت آمیز بیانات کے ذریعہ ملک کی صاف و شفاف فضا کو مکدر کرنے اور لگا جمنی تہذیب کو ختم کرنے کی ہر ممکن ناپاک کوشش کی جا رہی ہے۔

**پیغام:** ایسے ناگفتہ بہ حالات میں ایک مسلمان کو صبر و عزیمت کے ساتھ ان احوال و کوارث سے نمٹنا چاہیے اور جذباتیت سے دور رہنا چاہیے۔

یہ ایک مسلمہ حقیقت ہے کہ امت مسلمہ نے ان سے بھی سنگین حالات و ظروف دیکھے ہیں اور انہیں جھیلا ہے بس آج قوم مسلم اپنے اندر غیرت ایمانی پیدا کرے اور رجوع الی اللہ کے ذریعے رب کی نصرت و تائید طلب کرے، وعدہ ربانی ہے تم خوف زدہ نہ ہو غم نہ کرو تم ہی غالب اور سر بلند رہو گے اگر تم مومن رہو۔

میسر ہو اگر ایمان کامل  
کہاں کی الجھنیں کیسے مسائل  
حفیظ میرٹھی

دعا ہے کہ اللہ تعالیٰ تمام مسلمانوں کو ایمانی قوت، صحت و عافیت اور دنیا میں غلبہ و سر بلندی نصیب



فرمائے۔ آمین۔



# بدشگونی۔ ایک مذموم عمل

حافظ محمد امین عمری مدنی

استاذ جامعہ

﴿قَالُوا اطَّيَّرْنَا بِكَ وَبِمَنْ مَّعَكَ ۚ قَالَ طَيَّرَكُمْ عِنْدَ اللَّهِ بَلْ أَنْتُمْ قَوْمٌ تُفْتَنُونَ﴾

[النمل: ۴۷]

**ترجمہ:** وہ کہنے لگے ہم تو تیری اور تیرے ساتھیوں کی بدشگونی لے رہے ہیں آپ نے فرمایا تمہاری بدشگونی اللہ کے ہاں ہے بلکہ تم فتنے میں پڑے ہوئے لوگ ہو۔

مذکورہ آیت میں اللہ تعالیٰ نے صالح علیہ السلام کی ضدی قوم کا تذکرہ کیا ہے، جب صالح علیہ السلام اپنی قوم شمود کے پاس آئے اور اللہ کی رسالت ادا کرتے ہوئے انہیں دعوت توحید دی تو ان میں دو فریق بن گئے، ایک جماعت مومنوں کی اور دوسری جماعت کافروں کی، صالح علیہ السلام نے متکبر جماعت سے کہا کہ تمہیں کیا ہو گیا ہے تم بجائے رحمت کے عذاب مانگ رہے ہو، تم استغفار کرو تا کہ رحمت کا نزول ہو مگر قوم کا جواب یہ تھا: ہمارا تو یقین ہے ہماری تمام مصیبتوں کا باعث تم اور تمہارے ماننے والے ہیں۔

ہر دور میں کافر قوم کی یہی عادت سیئہ رہی ہے کہ وہ نبی اور اہل ایمان سے بدشگونی لیا کرتے تھے، فرعونیوں نے موسیٰ علیہ السلام سے کہا تھا: ہمیں جو برائیاں پہنچیں ہیں یہ سب تیری اور تیرے ساتھیوں کی وجہ سے ہے، ﴿وَإِنْ تُصِبْهُمْ سَيِّئَةٌ يَسْتَخِيرُوا يُمُوسَىٰ وَمَنْ مَّعَهُ ۚ﴾ [الأعراف: ۱۳۱] اور اگر ان کو کوئی بدحالی پیش آتی تو موسیٰ علیہ السلام اور ان کے ساتھیوں کی نحوست بتلاتے، یہاں تک کہ آخری نبی محمد صلی اللہ علیہ وسلم سے متعلق بھی قریشیوں کا یہی تصور تھا، اللہ تعالیٰ نے فرمایا: ﴿وَإِنْ تُصِبْهُمْ حَسَنَةٌ يَقُولُوا هٰذَا مِنْ عِنْدِ اللَّهِ ۚ وَإِنْ تُصِبْهُمْ سَيِّئَةٌ يَقُولُوا هٰذَا مِنْ عِنْدِكَ ۚ قُلْ كُلُّ مِّنْ عِنْدِ اللَّهِ ۚ فَمَالِ هَٰؤُلَاءِ الْقَوْمِ لَا يَكَادُونَ يَفْقَهُونَ حَدِيثًا﴾ [النساء: ۷۸] اور اگر انہیں کوئی بھلائی پہنچتی ہے تو کہتے ہیں یہ اللہ کی طرف سے ہے اور اگر انہیں کوئی برائی پہنچتی ہے تو کہتے ہیں یہ تیری طرف سے ہے انہیں کہہ دو یہ سب کچھ اللہ کی طرف سے ہے، انہیں کیا ہو گیا ہے کہ کوئی بات سمجھنے کے بھی قریب نہیں ہے۔

بدشگونی اور بدفالی جاہلیت کے اعمال میں سے ہے، اللہ کے رسول صلی اللہ علیہ وسلم نے اس جاہلی عمل سے روکا اور اسے شرکیہ عمل قرار دیا، عبد اللہ بن مسعود رضی اللہ عنہ روایت کرتے ہیں کہ رسول صلی اللہ علیہ وسلم نے فرمایا: الطيرة شرك



الطيرة شرك ثلاثا، وما منا إلا ولكن الله يذهبه بالتوكل [ابوداؤد: ۳۹۱۰] بدشگونی شرک ہے تین بار فرمایا اور ہم میں سے ہر ایک کو کوئی نہ کوئی وہم ہو جاتا ہے مگر اللہ تعالیٰ اسے توکل کی برکت سے زائل کر دیتا ہے۔

زمانہ جاہلیت میں لوگ اکثر اشخاص، احداث، زمان، مکان، مسموعات، معلومات، مریات اور حیوانات وغیرہ میں نحوست ہونے کا تصور اور عقیدہ رکھتے تھے، آج یہی عقیدہ بعض مسلمانوں میں بھی پایا جاتا ہے جبکہ یہ ایک غیر شرعی اور شرکیہ عقیدہ ہے، کائنات میں سوائے اللہ کے نفع و نقصان کا حق کوئی نہیں رکھتا، سارا تصرف اللہ کے ہاتھ میں ہے اور وہ دینا چاہے تو کوئی روک نہیں سکتا اور اگر وہ روکنا چاہے تو کوئی دے نہیں سکتا اسی لیے اللہ کے رسول ﷺ نے فرمایا: لا عدوی ولا طيرة ولا هامة ولا صفر [بخاری: ۵۷۷۷] نہ کوئی بیماری خود بخود متعدی ہوتی ہے اور نہ ہی کسی چیز میں نحوست ہے اور نہ ہی الو سے بدشگونی لی جائے اور نہ ہی صفر کا مہینہ منحوس ہے۔

حدیث مذکور میں صفر کے مہینے کا ذکر ہوا ہے اس لیے کہ اہل عرب ماہ صفر کو منحوس سمجھتے تھے اور آج بھی بعض لوگ اس مہینے سے بدشگونی لیتے ہیں، خوشی اور خیر کے کام کو انجام نہیں دیتے شادی بیاہ نہیں کرتے اور کاروبار وغیرہ کی ابتداء کرنے سے بھی اجتناب کرتے ہوئے طرح طرح کے توہمات میں مبتلا رہتے ہیں حالانکہ تقدیر کے فیصلے میں زمان و مکان کا کوئی عمل دخل نہیں ہوتا، حدیث میں جن چار چیزوں کی تردید کی گئی ہے اس کا مقصد یہ ہے کہ توکل و اعتماد صرف اللہ پر ہو اور اگر کسی میں توہم یا بدشگونی کا تصور پیدا ہو تو اس کی وجہ سے اپنے کام کو معطل نہ کرے بلکہ اللہ پر بھروسہ کرتے ہوئے کام کو نمٹا دے، معاویہ بن حکم السلمی رضی اللہ عنہ روایت کرتے ہیں اللہ کے رسول ﷺ سے پوچھا گیا کچھ کام ایسے تھے جو ہم زمانہ جاہلیت میں کیا کرتے تھے ہم کاہنوں کے پاس جاتے تھے، آپ نے فرمایا تم کاہنوں کے پاس نہ جایا کرو میں نے عرض کیا ہم بدشگونی لیتے تھے، آپ نے فرمایا: ذاك شيء يجده أحدكم في نفسه، فلا يصدنكم [مسلم: ۵۸۱۳] یعنی بدشگونی محض ایک خیال ہے جو کوئی انسان اپنے دل میں محسوس کرتا ہے تو یہ تمہیں کسی کام سے نہ روکے الغرض بدشگونی ناپسندیدہ فعل ہے اس سے انسان شرک میں مبتلا ہوتا ہے اگر کسی میں کبھی یہ تصور پیدا ہو تو چاہیے کہ فوراً توبہ کرے اور اس کا کفارہ ادا کرے اس کا کفارہ یہ ہے: ”اللَّهُمَّ لَا طَيْرَ إِلَّا طَيْرُكَ، وَلَا حَبِيرَ إِلَّا حَبِيرُكَ، وَلَا إِلَهَ غَيْرُكَ“ یہ دعا پڑھی جائے۔

اللہ تعالیٰ ہم تمام کو باطل عقائد سے محفوظ رکھے۔ آمین۔





## اعمال کا دار و مدار نیتوں پر ہے

ابو حمدان اشرف فیضی

ناظم جامعہ

عن أمير المؤمنين أبي حفص عمر بن الخطاب رضي الله عنه قال: سمعت رسول الله ﷺ يقول: إنما الأعمال بالنيات، وإنما لكل امرئ ما نوى، فمن كانت هجرته إلى الله ورسوله فهجرة إلى الله ورسوله، ومن كانت هجرته لدنيا يصيبها أو امرأة ينجسها أو امرأة ينجسها فهجرة إلى ما هاجر إليه۔

**ترجمہ:** امیر المؤمنین ابو حفص عمر بن خطاب رضی اللہ عنہ سے مروی ہے کہ میں نے رسول اللہ ﷺ کو فرماتے ہوئے سنا: اعمال کا دار و مدار نیتوں پر ہے اور انسان کے لیے وہی کچھ ہے جس کی اس نے نیت کی، پس جس کی ہجرت اللہ اور اس کے رسول کے لیے ہوگی تو اس کی ہجرت اللہ اور اس کے رسول کے لیے شمار ہوگی اور جس کی ہجرت دنیا کمانے یا کسی عورت سے شادی کرنے کے مقصد سے ہوگی تو اس کی ہجرت اسی مقصد کے لیے شمار ہوگی۔

**تخریج:** صحیح البخاری: کتاب بدء الوحي، باب كيف كان بدء الوحي إلى رسول الله ﷺ: ۱، صحیح مسلم: کتاب الإمارة، باب قوله ﷺ: إنما الأعمال بالنية: ۱۹۰۷، سنن أبي داود: کتاب الطلاق، باب فيما عني به الطلاق والنيات: ۲۲۰۱، سنن الترمذي: أبواب فضائل الجهاد عن رسول الله ﷺ، باب ما جاء فيمن يقاتل رياء وللدنيا: ۱۶۷۷، سنن النسائي: کتاب الطهارة، باب النية في الوضوء: ۷۵، سنن ابن ماجه: کتاب الزهد، باب النية: ۴۲۲۷، مسند أحمد: مسند عمر بن الخطاب رضي الله عنه: ۱۶۸، المؤطا: ۹۸۳، صحیح الترغيب: ۱۰۔

**سبب ورود:** بعض احاديث میں اس حدیث کا سبب ورود یہ بیان کیا گیا ہے کہ ایک شخص نے ام قیس نامی عورت کو نکاح کا پیغام بھیجا، اس نے اس وقت تک نکاح کرنے سے انکار کر دیا جب تک وہ ہجرت نہ کرے، چنانچہ انہوں نے اس کی اس شرط کی وجہ سے ہجرت کی اور وہاں جا کر دونوں کا نکاح ہو گیا، صحابہ کرام میں ان کا نام ہی مہاجر ام قیس مشہور ہو گیا [المعجم الكبير: ۱۰۳/۹] یہ واقعہ سند کے اعتبار سے صحیح ہے، جیسا کہ بہت سے علماء نے اس حدیث پر صحت کا حکم لگایا ہے:

۱۔ حافظ ابن حجر رحمہ اللہ نے کہا: هذا اسناد صحيح على شرط الشيخين [فتح الباري: ۱/۱۶۱]

۲۔ علامہ مزی رحمہ اللہ نے کہا: هذا إسناداه صحيح [تهذيب الكمال: ۱۶/۱۲۶]

۳۔ امام ذہبی رحمہ اللہ نے سعید بن منصور کے ترجمہ کے تحت اس حدیث کو ذکر کرنے کے بعد کہا:



اسنادہ صحیح [سیر اعلام النبلاء: ۵۹۰/۱۰]

۴۔ علامہ بیٹنی نے کہا: رواہ الطبرانی فی الکبیر ورجالہ رجال الصحیح: ۱۰۱/۲، اسی وجہ سے بہت سے علماء نے اس واقعے کو اس حدیث کا سبب ورود بتایا ہے، مثلاً: امام ابن دقیق العید نے احکام الأحکام شرح عمدة الأحکام: ۱۱/۱ میں اور امام سیوطی نے تدریب الراوی فی شرح تقریب النوای: ۲۹۲/۲ میں ذکر کیا ہے، شیخ الاسلام ابن تیمیہ رحمہ اللہ نے فتاویٰ میں مختلف مقامات پر اس واقعے کو اس

حدیث کا سبب ورود بتایا ہے، ملاحظہ ہو: [مجموع الفتاوی: ۲۵۳/۱۸، ۲۰، ۲۲۲/۲۰، ۲۷۲/۲۷] لیکن دیگر محققین نے اس کا انکار کیا ہے اور کہا: مہاجرام قیس کا واقعہ سند کے اعتبار سے صحیح ہے مگر کسی بھی روایت میں اس بات کی صراحت نہیں ہے کہ اسی واقعے کے پس منظر میں نبی کریم صلی اللہ علیہ وسلم نے یہ حدیث بیان کی، جیسا کہ حافظ ابن حجر رحمہ اللہ نے اس واقعے کو ذکر کرنے کے بعد کہا: وهذا إسناد صحیح علی شرط الشیخین، لکن لیس فیہ أن حدیث الأعمال سیق بسبب ذلك، ولم أر فی شیء من الطرق ما یقتضی التصریح بذلك [فتح الباری: ۱۰/۱]

یہ حدیث صحیح ہے مگر اس میں کہیں اس بات کا ذکر نہیں ہے کہ اس کا سبب ورود یہی ہے اور نہ کسی بھی روایت میں اس کی صراحت ہے۔ اسی طرح حافظ ابن رجب حنبلی نے بھی اس کا انکار کیا ہے اور کہا کہ: یہ بات مشہور ہے کہ مہاجرام قیس کا واقعہ اس حدیث کا سبب ورود ہے اور بہت سے متاخرین علماء نے اپنی کتابوں میں اسے ذکر بھی کیا ہے، لیکن اس کی کوئی اصل نہیں ہے، فرمایا: وقد اشتهر أن قصة مهاجر أم قیس هي كانت سبب قول النبي ﷺ: من كانت هجرته إلى دنيا يصيبها أو امرأة ينجسها، وذكر ذلك كثير من المتأخرين في كتبهم، ولم نر لذلك أصلاً يصح [جامع العلوم والحکم: ۱۲] بکربن عبداللہ ابوزید کا بھی یہی موقف ہے: [التأصيل: ۷۳/۱]

**اس حدیث کا مقام و مرتبہ:** ائمہ و محدثین کے نزدیک یہ حدیث انتہائی مہتمم بالشان ہے، بلکہ یہ حدیث ان احادیث میں سے ایک ہے جن پر اسلام کا مدار ہے، اس کی عظمت کو ثابت کرنے کے لیے ذیل کی سطور میں علمائے کرام کے چند مشہور اقوال ذکر کیے جا رہے ہیں:

۱۔ حافظ ابن حجر رحمہ اللہ فرماتے ہیں: اس حدیث کی قدر و منزلت متعدد ائمہ و محدثین سے منقول ہے، امام ابو عبد اللہ بخاری رحمہ اللہ فرماتے ہیں: لیس فی أخبار النبي ﷺ شیء أجمع وأغنی وأکثر فائدة من هذا الحديث [فتح الباری: ۱۳/۱] نبی صلی اللہ علیہ وسلم کی احادیث میں اس سے جامع اور اس قدر فوائد پر مشتمل کوئی دوسری حدیث نہیں ہے۔



۲۔ عبد الرحمن بن مہدی، امام شافعی، امام احمد بن حنبل، علی بن مدینی، امام ابو داؤد، امام ترمذی، امام دارقطنی، حمزہ کنانی رحمہم اللہ جیسے کبار محدثین نے اس حدیث کو ثلث اسلام قرار دیا ہے [فتح الباری: ۱۱/۱]۔  
 ۳۔ امام احمد بن حنبل رحمہ اللہ نے فرمایا: اسلام کے اصول تین احادیث پر قائم ہیں: (۱) حدیث عمر: **إنما الأعمال بالنيات**، (۲) حدیث عائشہ: **من أحدث في أمرنا هذا ما ليس منه فهو رد**، (۳) حدیث نعمان بن بشیر: **الحلال بين والحرام بين [فتح الباری: ۱۱/۱، طرح التثريب: ۵/۲]**

۴۔ امام شافعی رحمہ اللہ نے کہا: **هذا الحديث ثلث الاسلام ويدخل في سبعين بابا من الفقه**، یہ حدیث ایک تہائی علم ہے اور فقہ کے ستر ابواب اس میں داخل ہیں [فتح الباری: ۱۲/۱، شرح صحيح مسلم للنووي: ۴۸/۷، طرح التثريب: ۵/۲، شرح الأربعين لابن دقيق العيد: ۱۲]

۵۔ حافظ ابن رجب رحمہ اللہ نے فرمایا: حدیث: **إنما الأعمال بالنيات**، باطنی اعمال کے لیے میزان ہے اور حدیث: **من عمل عملا ليس عليه أمرنا فهو رد**، ظاہری اعمال کے لیے میزان ہے، جس طرح اخلاص کے بغیر کیا جانے والا عمل مقبول نہیں ہوتا ہے اسی طرح اللہ اور اس کے رسول کے حکم کے بغیر کیا جانے والا عمل مردود ہوتا ہے [جامع العلوم والحکم: ۱۷۶/۱]

۶۔ امام نووی رحمہ اللہ نے فرمایا: **أجمع المسلمون على عظم موقع هذا الحديث، وكثرة فوائده، وصحته** اس حدیث کے عظیم الشان اور کثیر الفوائد ہونے اور اس کی صحت پر تمام مسلمانوں کا اجماع ہے [شرح صحيح مسلم للنووي: ۴۷/۱۳]

۷۔ عبد الرحمن بن مہدی فرماتے ہیں: **ينبغي لكل من صنف كتابا أن يبتدئ فيه بهذا الحديث؛ تنبيهًا للطالب على تصحيح النبوة، هر عالم کے لیے مناسب ہے کہ وہ اپنی تصنیف کا آغاز اس حدیث سے کرے، طالب علم کو تصحیح نبوت پر متنبہ کرنے کے لیے** [شرح الأربعين النووية لابن دقيق العيد: ۳] مزید فرماتے ہیں: **يدخل في ثلاثين بابا من العلم، یہ حدیث علم کے تیس ابواب کو شامل ہے، اور فرمایا: ينبغي أن يجعل هذا الحديث رأس كل باب، مناسب ہے کہ اس حدیث کو ہر باب کا نقطہ آغاز بنایا جائے** [فتح الباری: ۱۲/۱]

۸۔ اس حدیث کی اہمیت کا اندازہ اس بات سے بھی لگا سکتے ہیں کہ ائمہ کرام اور محدثین عظام نے تصحیح نبوت کے لیے اس حدیث سے اپنی مصنفات کے آغاز کا اہتمام کیا ہے، جیسا کہ امام المحرثین امام بخاری رحمہ اللہ نے اپنی الصحیح کا آغاز اسی حدیث سے کیا ہے، اسی طرح امام بغوی رحمہ اللہ نے اپنی دو کتابوں شرح السنة اور مصابيح السنة کا، امام نووی رحمہ اللہ نے اپنی تین کتابوں: الأذکار، الأربعين النووية اور رياض الصالحين



کا، اسی طرح امام عبدالغنی المقدسی رحمۃ اللہ علیہ نے اپنی کتاب: عمدۃ الأحکام من کلام خیر الأنام کا۔

### اہم فوائد حدیث:

- (۱) یہ حدیث دین کے اصولوں میں سے ایک اصل ہے، اس کا شمار جوامع الکلم میں ہوتا ہے۔
- (۲) یہ حدیث باطنی اعمال کے لیے میزان ہے۔
- (۳) تمام اعمال و عبادات میں نیت شرط ہے، اس کے بغیر کسی عمل کا شمار نہیں ہوگا، بلکہ تمام اعمال میں نیت کو روح کی حیثیت حاصل ہے، بغیر صالح نیت کے عمل بے جان ہے۔
- (۴) اعمال کی صحت اور جزاء کا دار و مدار نیت پر ہے، نیت کے مطابق ہی اجر و ثواب حاصل ہوگا، اس لیے ہر عمل میں نیت صالحہ کا استحضار ہونا چاہئے۔
- (۵) عبادات اور عادات میں تمیز نیت ہی سے ہوتی ہے۔
- (۶) ہجرت کی مشروعیت ثابت ہوتی ہے۔
- (۷) فہجرتہ الی ماہاجر الیہ، حدیث کے اس جزء سے نبی صلی اللہ علیہ وسلم کے حسن بیان اور بلاغت کلام کا اثبات ہوتا ہے، اس طرح سے کہ دنیا یا عورت کی خاطر ہجرت کرنا ایسا حقیر عمل ہے کہ آپ صلی اللہ علیہ وسلم نے اسے قابل ذکر نہیں سمجھا اور اللہ اور اس کے رسول صلی اللہ علیہ وسلم کے لیے ہجرت کرنا ایسا مبارک و عظیم عمل ہے کہ آپ نے اسے ذکر کیا۔
- (۸) تعلیم و تربیت میں مثالوں کو ذکر کرنے کی اہمیت، جیسا کہ آپ نے ہجرت اور دنیا کی مثال دے کر صالح نیت کی اہمیت اور فاسد نیت کی سنگینی کو واضح کیا۔
- (۹) لوگوں کو عورتوں کے فتنے سے ڈرانا، اس فتنے کی خطرناکی کی وجہ سے آپ نے الگ سے اس کا ذکر کیا، جبکہ دنیا کی مثال میں وہ بھی شامل تھا۔
- (۱۰) نیت نام ہے قصد و ارادہ کا، اس کا محل دل ہے، اس لیے زبانی نیت بدعت ہے۔
- (۱۱) بعض عبادات کا آغاز مشروع اذکار سے لفظوں میں ثابت ہونا، اس سے زبانی نیت کے جواز پر استدلال نہیں کیا جاسکتا کیونکہ وہ ذکر ہے نہ کہ نیت۔
- (۱۲) ہمیشہ اپنی نیتوں کا جائزہ لیتے رہنا چاہئے اور اپنے آپ کو ریاضت و نمود کے جذبات سے پاک رکھنا چاہئے، کیونکہ اخلاص نیت نفس انسانی پر مشکل ترین چیز ہے۔
- (۱۳) صالح نیت صالح عمل میں ہو، کیونکہ اگر عمل صالح نہ ہو تو نیت کی درستی سے کوئی فائدہ نہیں۔



## اللہ کے نام سے

حافظ نذیر احمد عمری مدنی

استاذ جامعہ

اللہ رب العزت کا بڑا فضل و احسان ہے کہ اس نے اپنے بندوں کی نجات و کامیابی کے لیے مختلف نیک اعمال بتلائے ہیں تاکہ بندہ ان کو اپنا کردنیا و آخرت میں سرخروئی حاصل کر سکے، انہیں نیک اعمال میں ایک عمل ”بسم اللہ“ کا ورد بھی ہے شریعت میں بسم اللہ کی بڑی اہمیت آئی ہے اس کی اہمیت کا اندازہ ہم اس بات سے لگا سکتے ہیں کہ قرآن مجید میں ۱۱۴ مرتبہ یہ کلمہ وارد ہے اور نزول قرآن کا آغاز بھی اسی سے ہوا ہے، چنانچہ نبی ﷺ سے کہا گیا: ﴿إِقْرَأْ بِاسْمِ رَبِّكَ الَّذِي خَلَقَ﴾ [العلق: ۱] (اے محمد ﷺ) پڑھا اپنے رب کے نام سے جس نے پیدا کیا۔

”بسم اللہ“ یہ الفاظ ادائیگی کے اعتبار سے ہلکے اور مختصر ہیں لیکن تاثیر معنوی اور اجر و ثواب کے اعتبار سے بڑے قیمتی ہیں، ہر وہ کام جو اللہ کے نام سے شروع کیا جائے اس میں بڑی خیر و برکت ہوتی ہے اور جس کام میں اللہ کا نام نہ لیا جائے وہ کام یکسر خیر و برکت سے محروم ہوتا ہے اللہ کے نام سے کاموں کا آغاز کرنا انبیاء کی بھی سنت رہی ہے، حضرت نوح علیہ السلام کی قوم پر جب طوفانی عذاب آیا تو اللہ تعالیٰ نے حضرت نوح علیہ السلام کو خطاب کرتے ہوئے فرمایا: ﴿ارْكَبُوا فِيهَا بِسْمِ اللَّهِ هَجْرًا لَهَا وَرُمْسًا﴾ [هود: ۴۱] اللہ کا نام لے کر اس (کشتی) میں سوار ہو جاؤ اس کا چلنا بھی اور رکنا بھی (اللہ کے نام سے ہے)

اسی طرح حضرت سلیمان علیہ السلام نے جب قوم سبا کی طرف اپنا پیغام لکھ بھیجا تو اس کی ابتداء بھی اللہ کے بابرکت نام سے ہی کی، چنانچہ قرآن مجید نے اس کا تذکرہ یوں فرمایا ہے: ﴿إِنَّهُ مِنْ سُلَيْمٍ وَإِنَّهُ بِسْمِ اللَّهِ الرَّحْمَنِ الرَّحِيمِ﴾ [النمل: ۳۰] وہ (خط) سلیمان کی طرف سے ہے اور مضمون یہ ہے کہ شروع کرتا ہوں اللہ کا نام لے کر جو بڑا مہربان نہایت رحم کرنے والا ہے، پیارے نبی ﷺ کی بھی یہ سنت رہی ہے کہ آپ ﷺ جب بھی کوئی کام کرتے تو اس کی ابتداء بسم اللہ سے فرماتے آپ ﷺ کی سیرت طیبہ کا مطالعہ کرنے سے معلوم ہوتا ہے کہ آپ ﷺ نے بغرض دعوت و تبلیغ مختلف بادشاہوں کی طرف خطوط لکھے تو ان تمام کا آغاز بسم اللہ ہی سے کیا، نیز آپ ﷺ فرمایا کرتے تھے: كُلُّ أَمْرٍ ذِي بَالٍ لَمْ يَدْأِ فِيهِ

بِسْمِ اللَّهِ فَهُوَ أَبْتَرُ [مجموع فتاویٰ ابن باز: ۱۳۵/۲۵، ضعفه بعض أهل العلم والأقرب أنه من باب الحسن لغیره] ہر اچھے کام کا آغاز اگر اللہ کے نام سے نہ کیا جائے تو وہ ادھور اور ناقص ہے، کتاب و سنت میں جہاں



بسم اللہ کی اہمیت و فضیلت بتائی گئی ہے وہیں اس کی کیفیت اور پڑھنے کی جگہیں بھی بتائی گئی ہیں۔  
**بسم اللہ پڑھنے کی کیفیت:** جہاں کہیں پیارے نبی ﷺ سے بسم اللہ الرحمن الرحیم مکمل پڑھنا ثابت ہے وہاں مکمل پڑھی جائے جیسے قرآن مجید کی سورتوں کے آغاز میں، جہاں آپ ﷺ سے صرف بسم اللہ پڑھنا ثابت ہے وہاں اسی پر اکتفا کیا جائے گا جیسے وضوء اور کھانے کی ابتداء میں، جہاں نبی ﷺ سے بسم اللہ کے ساتھ مزید الفاظ کا اضافہ کر کے پڑھنا ثابت ہو وہاں انہیں مسنون اضافے کے ساتھ پڑھی جائے۔

### بسم اللہ پڑھنے کے مقامات:

- ۱۔ قرآن مجید پڑھنے سے پہلے: ﴿اقْرَأْ بِاسْمِ رَبِّكَ الَّذِي خَلَقَ ۝۱﴾ [العلق: ۱] (اے محمد ﷺ) پڑھ اپنے رب کے نام سے جس نے پیدا کیا۔
- ۲۔ کھانے سے پہلے، دلیل: اللہ کے رسول ﷺ نے عمر بن ابوسلمہ سے کہا: یا غلام، بسم اللہ، و کُلْ بِیَمِیْنِكَ [بخاری: ۵۳۷۶] اے بچے! بسم اللہ پڑھ لیا کر، داہنے ہاتھ سے کھایا کر۔
- ۳۔ وضوء سے پہلے: لَا وَضُوءَ لِمَنْ لَمْ يَذْكُرِ اسْمَ اللَّهِ تَعَالَى عَلَيْهِ [أبو داؤد: ۱۰۱] جو شخص وضوء کے شروع میں اللہ کا نام نہ لے یعنی بسم اللہ نہ پڑھے اس کا وضو نہیں۔
- ۴۔ پینے سے پہلے: وَسَمُوا إِذَا أَنْتُمْ شَرِبْتُمْ، وَاحْمَدُوا إِذَا أَنْتُمْ رَفَعْتُمْ [ضعیف الترمذی: ۱۸۸۵] جب پیو تو بسم اللہ کہو اور جب منہ سے برتن ہٹاؤ تو الحمد للہ کہو۔
- ۵۔ گھر میں داخل ہوتے اور نکلے وقت: إِذَا وُلِجَ الرَّجُلُ بَيْتَهُ فَلْيَقُلْ: اَللّٰهُمَّ اِنِّیْ اَسْأَلُكَ خَیْرَ الْمَوْلِجِ، وَخَیْرَ الْمَخْرَجِ، بِاسْمِ اللّٰهِ وَلَجْنَا، وَبِاسْمِ اللّٰهِ خَرَجْنَا، وَعَلَى اللّٰهِ رَبِّنَا تَوَكَّلْنَا، ثُمَّ لَیْسَلِمَ عَلٰی اَهْلِہِ [أبو داؤد: ۵۰۹۶، حسنہ شعب الأرنؤط] جب آدمی اپنے گھر میں داخل ہونے لگے تو چاہیے کہ یہ دعا پڑھے: ”اللہم انی اسألك خیر المولج وخیر المخرج بسم اللہ ولجنا وبسم اللہ خرجنا وعلى اللہ ربنا توکلنا“ اے اللہ! میں تجھ سے سوال کرتا ہوں کہ (ہمارا) آنا خیر کا ہو اور نکلنا (بھی) خیر کا ہو، اللہ کے نام سے ہم داخل ہوئے اور اللہ ہی کے نام سے باہر نکلے اور اپنے رب اللہ پر ہم نے توکل کیا، پھر اپنے گھر والوں کو سلام کہے۔
- امام نووی رحمہ اللہ کہتے ہیں: یستحب أن يقول إذا دخل بیتہ: باسم اللہ، وأن یکثر من ذکر اللہ تعالیٰ، وأن یسلم سواء کان فی البیت آدمی أم لا، لقول اللہ تعالیٰ: ﴿فَإِذَا دَخَلْتُمْ بُیُوتًا فَسَلِّمُوا عَلٰی أَنْفُسِکُمْ تَحِیَّةً مِّنْ عِنْدِ اللّٰهِ مُبَارَکَةً طَیِّبَةً ۖ﴾ [انتہی من الأذکار: ۲۳، النور: ۶۱]



یہ مستحب ہے کہ انسان جب گھر میں داخل ہو تو بسم اللہ کہے اور بکثرت اللہ کا ذکر کرے نیز دخول کے وقت سلام کرے خواہ گھر پر کوئی ہو یا نہ ہو اس لیے کہ یہی اللہ تعالیٰ کا حکم ہے۔

۶۔ خطوط و صلح نامے لکھتے وقت: صلح حدیبیہ کے موقع پر نبی کریم ﷺ نے کاتب کو بلوایا اور فرمایا: لکھو بسم اللہ الرحمن الرحیم: قَالَ سَهَيْلٌ: أَمَّا الرَّحْمَنُ، فَوَاللَّهِ مَا أَذْرِي مَا هُوَ وَلَكِنْ أَكْتُبُ بِاسْمِكَ اللَّهُمَّ كَمَا كُنْتُ تَكْتُبُ، فَقَالَ الْمُسْلِمُونَ: وَاللَّهِ لَا نَكْتُبُهَا إِلَّا بِسْمِ اللَّهِ الرَّحْمَنِ الرَّحِيمِ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: أَكْتُبُ بِاسْمِكَ اللَّهُمَّ [بخاری: ۲۷۳۱] سہیل کہنے لگا رحمن کو اللہ کی قسم میں نہیں جانتا کہ وہ کیا چیز ہے، البتہ تم یوں لکھ سکتے ہو باسمک اللہم جیسے پہلے لکھا کرتے تھے مسلمانوں نے کہا کہ قسم اللہ کی ہمیں بسم اللہ الرحمن الرحیم کے سوا اور کوئی دوسرا جملہ نہ لکھنا چاہیے، لیکن آنحضرت ﷺ نے فرمایا کہ باسمک اللہم ہی لکھنے دو۔

۷۔ مسجد میں داخل ہوتے وقت اور نکلتے وقت: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا دَخَلَ الْمَسْجِدَ يَقُولُ: بِاسْمِ اللَّهِ، وَالسَّلَامُ عَلَى رَسُولِ اللَّهِ، اللَّهُمَّ اغْفِرْ لِي ذُنُوبِي، وَافْتَحْ لِي أَبْوَابَ رَحْمَتِكَ، وَإِذَا خَرَجَ قَالَ: بِاسْمِ اللَّهِ، وَالسَّلَامُ عَلَى رَسُولِ اللَّهِ، اللَّهُمَّ اغْفِرْ لِي ذُنُوبِي، وَافْتَحْ لِي أَبْوَابَ فَضْلِكَ [ابن ماجہ: ۷۷۱] رسول اللہ ﷺ جب مسجد میں داخل ہوتے تھے تو فرماتے تھے: بِسْمِ اللَّهِ وَالسَّلَامُ عَلَى رَسُولِ اللَّهِ اللَّهُمَّ اغْفِرْ لِي ذُنُوبِي وَافْتَحْ لِي أَبْوَابَ رَحْمَتِكَ، اللہ کے نام سے داخل ہوتا ہوں، اور اللہ کے رسول پر سلام ہو، اے اللہ! میرے گناہ بخش دے اور میرے لیے اپنی رحمت کے دروازے کھول دے، اور جب (مسجد سے) باہر تشریف لاتے تو فرماتے تھے: بِسْمِ اللَّهِ وَالسَّلَامُ عَلَى رَسُولِ اللَّهِ اللَّهُمَّ اغْفِرْ لِي ذُنُوبِي وَافْتَحْ لِي أَبْوَابَ فَضْلِكَ، اللہ کے نام سے باہر نکلتا ہوں اور اللہ کے رسول پر سلام ہو، اے اللہ! میرے گناہ بخش دے اور میرے لیے اپنے فضل کے دروازے کھول دے۔

۸۔ گھر کے دروازے بند کرتے وقت اور برتنوں کو ڈھانپنے وقت: اللہ کا نام لے کر اپنا دروازہ بند کرو اللہ کا نام لے کر اپنا چراغ بجھا دو، پانی کے برتن اللہ کا نام لے کر ڈھک دو اور دوسرے برتن بھی اللہ کا نام لے کر ڈھک دو [بخاری: ۳۲۸۰]

۹۔ بیت الخلاء جاتے وقت: سَمِعْتُ مَا بَيْنَ أَغْنَيْنِ الْحَيِّ وَعَوْرَاتِ بَنِي آدَمَ، إِذَا دَخَلَ أَحَدُهُمُ الْخَلَاءَ أَنْ يَقُولَ: بِاسْمِ اللَّهِ [ترمذی: ۶۰۶] جنوں کی آنکھوں اور انسان کی شرمگاہوں کے درمیان کا پردہ یہ ہے کہ جب ان میں سے کوئی پاخانہ جائے تو وہ بسم اللہ کہے۔

۱۰۔ سوتے وقت: إِذَا أَوَى أَحَدُكُمْ إِلَى فِرَاشِهِ، فَلْيَنْفُضْ فِرَاشَهُ بِدَاخِلَةِ إِزَارِهِ؛ فَإِنَّهُ لَا يَذِرُ



مَا خَلَقَهُ عَلَيْهِ، ثُمَّ يَقُولُ: بِاسْمِكَ رَبِّ وَصَعْتُ جَنبِي وَبِكَ أَرْفَعُهُ، إِنْ أَمْسَكَتْ نَفْسِي فَارْحَمْهَا، وَإِنْ أَرْسَلَتْهَا فَاحْفَظْهَا بِمَا تَحْفَظُ بِهِ عِبَادَكَ الصَّالِحِينَ [بخاری: ۶۳۲۰]

۱۱۔ ازدواجی تعلقات قائم کرتے وقت: قَالَ النَّبِيُّ صَلَّى اللَّهُ عَلَيْهِ وَسَلَّمَ: لَوْ أَنَّ أَحَدَكُمْ إِذَا أَتَى أَهْلَهُ قَالَ: بِاسْمِ اللَّهِ، اللَّهُمَّ جَنِّبْنَا الشَّيْطَانَ، وَجَنِّبِ الشَّيْطَانَ مَا رَزَقْتَنَا، فَإِنْ قَضَى اللَّهُ بَيْنَهُمَا وَلَدًا لَمْ يَضُرَّهُ الشَّيْطَانُ [ترمذی: ۱۰۹۲] نبی اکرم ﷺ نے فرمایا: اگر تم میں سے کوئی اپنی بیوی کے پاس آئے یعنی اس سے صحبت کرنے کا ارادہ کرے اور یہ دعا پڑھے: بِسْمِ اللَّهِ اللَّهُمَّ جَنِّبْنَا الشَّيْطَانَ وَجَنِّبِ الشَّيْطَانَ مَا رَزَقْتَنَا (اللہ کے نام سے، اے اللہ! تو ہمیں شیطان سے محفوظ رکھ اور اسے بھی شیطان سے محفوظ رکھ جو تو ہمیں عطا کرے یعنی ہماری اولاد کو) تو اگر اللہ نے ان کے درمیان اولاد دینے کا فیصلہ کیا ہوگا تو شیطان اسے کوئی نقصان نہیں پہنچا سکے گا۔

۱۲۔ جانور ذبح کرتے وقت: ﴿وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ وَإِنَّهُ لَفِسْقٌ﴾ [الأنعام:

۱۲۱] اور ایسے جانوروں میں سے مت کھاؤ جن پر اللہ کا نام نہ لیا گیا ہو اور یہ کام نافرمانی کا ہے [بخاری: ۵۵۰۰]  
۱۳۔ رقیہ و دم کرتے وقت: كَانَ إِذَا اشْتَكَى رَسُولُ اللَّهِ صَلَّى اللَّهُ عَلَيْهِ وَسَلَّمَ رَقَاهُ جَبْرِيلُ، قَالَ: بِاسْمِ اللَّهِ يُبْرِيكُ، وَمِنْ كُلِّ دَاءٍ يَشْفِيكَ، وَمِنْ شَرِّ حَاسِدٍ إِذَا حَسَدَ، وَشَرِّ كُلِّ ذِي عَيْنٍ [مسلم: ۲۱۸۵] جب نبی اکرم ﷺ بیمار ہوتے تو جبریل علیہ السلام آپ کو دم کرتے، وہ کہتے: اللہ کے نام سے، وہ آپ کو بچائے اور ہر بیماری سے شفا دے اور حسد کرنے والے کے شر سے جب وہ حسد کرے اور نظر لگانے والی ہر آنکھ کے شر سے (آپ کو محفوظ رکھے)

۱۴۔ صبح و شام کے ذکر کے ساتھ: نبی کریم ﷺ نے فرمایا: کوئی بھی بندہ ہر دن صبح و شام کے وقت تین مرتبہ یہ دعا پڑھے: بِسْمِ اللَّهِ الَّذِي لَا يَضُرُّهُ شَيْءٌ فِي الْأَرْضِ وَلَا فِي السَّمَاءِ وَهُوَ السَّمِيعُ الْعَلِيمُ تو اسے کوئی بھی چیز نقصان نہیں پہنچا سکتی [ترمذی: ۳۳۸۸]

۱۵۔ میت کو قبر میں اتارتے وقت: میت کو قبر میں داخل کرتے وقت نبی ﷺ یہ دعا پڑھتے تھے: بِاسْمِ اللَّهِ، وَبِاللَّهِ، وَعَلَى مِلَّةِ رَسُولِ اللَّهِ [ترمذی: ۱۰۴۶]

مذکورہ تمام باتوں سے پتا چلا کہ بسم اللہ کی بڑی اہمیت اور اونچا مقام و مرتبہ ہے نیز یہ کاموں میں خیر و برکت کا ذریعہ ہے اس سے بندہ اللہ کی حفظ و امان میں آتا ہے سرکش جن و شیاطین سے حفاظت ہوتی ہے انسان حادثوں اور بلاؤں سے محفوظ رہتا ہے، لہذا ہم تمام کو اس کا اہتمام کرنا چاہیے۔  
دعا ہے کہ اللہ تعالیٰ ہمیں اس بابرکت کلمہ کی اہمیت کو سمجھ کر اس کا اہتمام کرنے کی توفیق عطا فرمائے۔ آمین۔





## حادثہ کربلا - تاریخ کے آئینے میں

مولانا عبدالباسط جامعی ریاضی  
یم۔ اے۔ عثمانیہ، رائیڈرگ

۴۰ھ میں اہل عراق نے حضرت حسن بن علی رضی اللہ عنہما کو خلیفہ بنایا، معاویہ رضی اللہ عنہ فوج لے کر آئے تو اہل عراق میدان چھوڑ کر بھاگ گئے تو حضرت حسن رضی اللہ عنہ نے معاویہ رضی اللہ عنہ سے صلح کر لی، اس سے آنحضرت صلی اللہ علیہ وسلم کی پیشن گوئی صحیح ثابت ہوئی کہ میرا یہ بیٹا سید ہے، اللہ تعالیٰ اس کے ذریعے مسلمانوں کی دو بڑی جماعتوں میں صلح کرادے گا، صلح کے لیے معاویہ رضی اللہ عنہ نے امام حسن کے تمام شروط کو قبول کر لیا، معاویہ رضی اللہ عنہ کی خلافت کے لیے عام بیعت ہوئی، حسن اور حسین رضی اللہ عنہما نے بھی بیعت کی، یہ صلح ربیع الاول ۴۰ھ میں ہوئی اس سال کو عام الجماعت کہتے ہیں، معاویہ رضی اللہ عنہ نے حکمت عملی، سیاست، دانشمندی اور مراعات کے ساتھ ہر ایک کا خیال رکھتے ہوئے ۲۰ سال حکومت کی، ان کے دور خلافت میں ملک میں امن رہا اور فتوحات کا سلسلہ بھی شروع ہوا، انہوں نے مدینہ منورہ کے بجائے دمشق کو دار الخلافہ بنایا، جو ملک شام کا قدیم ترین شہر ہے ان کی حکومت کامیاب رہی۔

۶۰ھ میں خلافت، ملوکیت میں بدل گئی معاویہ رضی اللہ عنہ نے اپنے فرزند یزید رضی اللہ عنہ کو جانشین بنایا اور اس کے لیے بیعت لی، بیعت کے لیے مدینہ منورہ گئے، سب لوگوں نے بیعت کی مگر عبداللہ بن زبیر، حضرت حسین بن علی رضی اللہ عنہما و دیگر اعیان مدینہ بیعت سے انکار کر کے مکہ مکرمہ چلے گئے، مکہ مکرمہ میں عبداللہ بن زبیر رضی اللہ عنہ نے اپنی خلافت قائم کر لی، معاویہ رضی اللہ عنہ بیمار ہو کر یکم رجب ۶۰ھ مطابق ۷ اپریل ۶۸۰ء کو انتقال کر گئے، ضحاک بن قیس نے ان کی وفات کا اعلان کیا اور نماز جنازہ پڑھائی اور وہ دمشق میں ہی دفن کیے گئے۔

حسین رضی اللہ عنہ یزید رضی اللہ عنہ کی بیعت سے انکار کر کے مکہ آئے تو ان کے پاس لوگوں کا اڑدھام رہتا تھا، ادھر عراق والوں کو معلوم ہوا کہ معاویہ رضی اللہ عنہ کا انتقال ہو گیا ہے اور خلافت یزید رضی اللہ عنہ کے لیے بیعت ہو رہی ہے تو انہوں نے حسین رضی اللہ عنہ کو ڈیڑھ سو خطوط لکھے کہ آپ تشریف لائیں آپ کو خلیفہ مانتے ہیں، حسین رضی اللہ عنہ نے پہلے اپنے بھائی مسلم بن عقیل کے خلاف کوئی کارروائی نہیں کی، یزید رضی اللہ عنہ کو معلوم ہوا تو انہوں نے مغیرہ بن شعبہ کو معزول کر کے عبید اللہ بن زیاد کو عراق کا گورنر بنایا، عبید اللہ بن زیاد نے مسلم بن عقیل کے حامیوں کو منتشر کیا اور محمد بن اشعث کو مسلم بن عقیل کی گرفتاری کے لیے بھیجا، مسلم بن عقیل نے محمد بن



اشعث سے کہا ابن زیاد مجھے ضرور قتل کرے گا تم میرا ایک کام کرو تو مہربانی ہوگی، تم حسین رضی اللہ عنہ کو میرے حال سے مطلع کر دینا اور لکھ دینا کہ وہ ہرگز یہاں نہ آئیں اور روانہ ہو گئے ہیں تو راستے سے واپس چلے جائیں، کوفہ والے اعتماد کے قابل نہیں، ان کے فریب میں آ کر اپنے کو ہلاکت میں نہ ڈالیں، محمد بن اشعث نے کہا میں ایسا کروں گا اس نے وعدہ کے مطابق حسین رضی اللہ عنہ کو ایسا خط لکھ دیا، ابن زیاد نے مسلم اور ان کے ساتھی ہانی کو قتل کر دیا، حسین رضی اللہ عنہ کو مکہ میں جب مسلم کا خط ملا تو وہ کوفہ چلنے کے لیے تیار ہو گئے خیر خواہوں نے ان کو منع کرنا شروع کیا لیکن حسین رضی اللہ عنہ ان کی خیر خواہی کا شکریہ ادا کرتے رہے اور رخصت کرتے رہے، حسین رضی اللہ عنہ جب کوفہ چلنے کے لیے تیار ہو گئے تو ان کے خیر خواہ اور صحابہ کرام نے ان کو عراق جانے سے روکا، اس کے عواقب اور انجام سے آگاہ کیا، مگر حضرت علی کی طرح وہ جو رائے قائم کر چکے تھے اس پر ڈٹے رہے تمام ناصحین کو شکریہ کے ساتھ واپس کر دیا۔

۱۔ سب سے پہلے عبدالرحمن بن حارث آئے، کہا کہ مجھے معلوم ہوا کہ آپ کوفہ جا رہے ہیں، سنو میرے نزدیک آپ کا عراق جانا خطرے سے خالی نہیں۔ کوفہ میں بنو امیہ کا گورنر موجود ہے۔ جس کے ہاتھ میں فوج اور خزانہ ہے اور آپ جانتے ہیں کہ لوگ رو پیئے پیسے کہ غلام ہوتے ہیں کیا آپ کوفہ والوں سے خلافت کی بیعت لیں گے تو کیا یزید رضی اللہ عنہ اور شامی فوج خاموش بیٹھی رہے گی، کچھ عجب نہیں کہ جن لوگوں نے آپ کو بلایا ہے وہی آپ سے لڑنے کے لیے آجائیں حسین رضی اللہ عنہ نے ان کی خیر خواہی کا شکریہ ادا کیا اور رخصت کیا۔

۲۔ خبر الامت حضرت عبداللہ بن عباس بھی پہنچے اور کہا کہ میں نے سنا ہے کہ آپ کا ارادہ کوفہ جانے کا ہے، حسین رضی اللہ عنہ نے کہا ہاں آج سے کل تک روانہ ہو جاؤں گا، حضرت ابن عباس نے کہا میں آپ سے دریافت کرتا ہوں کیا اہل کوفہ نے وہاں کے گورنر کو نکل کر اپنا قبضہ کر لیا ہے اگر ایسا نہیں ہے تو جو لوگ آپ کو بلا رہے ہیں درحقیقت وہ جنگ کے لیے بلا رہے ہیں، امراء اور عمال کے ہوتے ہوئے کوئی شخص آپ کا ساتھ نہیں دے سکتا بلکہ مجھے تو یہ خطرہ ہے کہ وہی لوگ جو آپ کے طرفدار ہیں، وعدہ خلافی اور بے وفائی کریں گے اور خود آپ کے مقابلہ میں لڑنے کے لیے آئیں گے حسین رضی اللہ عنہ نے فرمایا کہ میں اللہ سے استخارہ کروں گا۔

۳۔ دوسرے دن پھر عبداللہ بن عباس حسین رضی اللہ عنہ کے پاس پہنچے اور ان کو بہت سمجھایا کیوں کہ وہ حضرت علی کی خلافت کے زمانے میں بصرہ کوفہ کے گورنر رہ چکے تھے، انہوں نے کہا کہ ہر چند میں اپنے دل کو سمجھاتا ہوں لیکن کسی طرح صبر نہیں آتا، میں دیکھتا ہوں جو ارادہ آپ نے کیا ہے اس میں کسی طرح آپ کی جان سلامت نہیں رہ سکتی اہل عراق نہایت بے وفایں ہیں، ان کے فریب میں نہ آئیے، اگر آپ جانا ہی چاہتے ہیں تو



پہلے اہل لوگوں کو جنہوں نے آپ کو طلب کیا ہے لکھئے کہ کوفہ کے امیر کو نکال دیں اور وہاں کی فوج کو اپنے قبضہ میں لے لیں اس وقت جانیئے، دوسرا آپشن یہ ہے کہ بجائے عراق کے یمن کی طرف تشریف لے جائیں وہاں آپ کے والد کے بہت سے مددگار رہتے ہیں اور کثرت سے قلعے اور پہاڑ ہیں اور وہ ایک وسیع ملک ہے، ہر طرف اپنے مبلغ بھیجئے اور سرداروں سے مراسلت کیجئے، وہاں کامیابی کی زیادہ امید ہے اور سب سے بہتر تو یہ ہے کہ اہل حجاز آپ کو سردار مانتے ہیں یہیں قیام کیجئے لیکن حسین رضی اللہ عنہ نے ان کی کسی بات کو منظور نہیں کیا اور عراق کی روانگی پر مصر رہے، حضرت عبداللہ بن عباس نے کہا کہ میں آپ کے اونٹ کے آگے اس سفر سے روکنے کے لیے لیٹ جاتا لیکن میں جانتا ہوں کہ آپ پھر بھی نہیں مانیں گے، کم از کم اتنا تو کیجئے کہ اہل وعیال کو ساتھ نہ لے جائیئے مجھے ڈر ہے کہ جس طرح حضرت عثمان اپنے بچوں کے سامنے قتل کیے گئے کہیں آپ کا بھی یہی حال نہ ہو، حسین رضی اللہ عنہ نے ان کے کسی مشورے کو قبول نہ فرمایا اور مع اہل وعیال کوفہ روانہ ہو گئے۔

۴۔ راستہ میں عربی کے مشہور شاعر فرزدق سے ملاقات ہوئی، وہ کوفہ سے آ رہا تھا اس سے وہاں کی کیفیت پوچھی اس نے شاعرانہ جواب دیا، اہل کوفہ کے دل آپ کی طرف ہیں لیکن ان کی تلواریں بنی امیہ کے ساتھ ہیں، اور جس کے پاس تلواریں ہوتی ہیں اسی کی حکومت ہوتی ہے۔

۵۔ جب ذرا اور آگے بڑھے تو مدینہ سے عبداللہ بن جعفر کا قاصد دوڑتا ہوا آیا اور ان کا خط دیا، عبد اللہ بن جعفر نے لکھا تھا کہ آپ کو اللہ کی قسم دلاتا ہوں کہ پلٹ آئیئے اسی کے ساتھ مدینہ کے گورنر کا خط بھی منسلک تھا کہ آپ مدینہ میں آ کر رہیں آپ کو امان ہے لیکن حسین رضی اللہ عنہ نے واپسی سے انکار کر دیا۔

۶۔ چند منزلوں بعد عبداللہ بن مطیع ملے جو عراق سے مکہ کو آ رہے تھے انہوں نے بھی کہا کہ میں آپ کو اللہ کا واسطہ دیتا ہوں واپس چلیے اور عراقیوں کے فریب میں نہ آئیئے، بنی امیہ سے اگر آپ خلافت لینے کی کوشش کریں گے تو آپ قتل کر دئے جائیں گے، اس کے بعد کسی ہاشمی کسی عرب اور کسی مسلمان کے قتل میں ان کو باک نہ ہوگا، لہذا آپ خود اپنے کو ہلاکت میں ڈال کر قریش کی حرمت اور اسلام کی حرمت نہ مٹائیئے، مگر حسین رضی اللہ عنہ نے ان کی بات نہ سنی۔

۷۔ مقام ثعلبہ میں پہنچ کر محمد بن اشعث کی تحریر اور مسلم بن عقیل کے قتل کی خبر ملی، اس وقت ان کے بعض ہمراہوں نے کہا کہ اب جانا لا حاصل ہے، کیوں کہ کوفہ میں کوئی حامی اور مددگار ہم کو نہیں مل سکتا، بلکہ خوف ہے کہ جو وقت مسلم پر آیا وہی ہم پر بھی نہ آئے، یہ سن کر عقیل کے بیٹے بگڑ کر بولے ہرگز منہ نہیں پھیر سکتے، یا تو مسلم کا بدلہ لیں گے یا انہی کی طرح جان دے دیں گے اس لیے یہ قافلہ آگے بڑھا، اس وقت



حسین رضی اللہ عنہ کو اپنے سابقہ تجربوں کی بنیاد پر صحیح فیصلہ لینا چاہئے تھا مگر وہ آگے بڑھتے ہی گئے، غیر قریش لوگ رفتہ رفتہ ساتھ چھوڑتے گئے، صرف خاص کنبہ کے لوگ جو جاں نثار تھے ساتھ رہ گئے۔

۶۱ھ ۲ محرم کو مقام شراف میں حربین یزید رضی اللہ عنہ تميمی نے اپنی فوج کے ساتھ آپ کو گھیر لیا اور کر بلا کی طرف لے آیا، پھر عمرو بن سعد کو فرمان بھیجا کہ حسین رضی اللہ عنہ کے سامنے یزید رضی اللہ عنہ کی بیعت پیش کرو، اگر وہ بیعت کر لیں گے تو پھر جو حکم ہم مناسب سمجھیں گے دیں گے اگر نہ کریں تو ان کے قافلہ کا پانی بند کرو پھر شمر ذی الجوشن کو بھی ایک دستہ فوج دے کر بھیجا، حسین رضی اللہ عنہ فوجیوں سے کہتے تھے جہاں سے ہم آئے ہیں وہاں واپس جانے دو یا کسی سرحد کی طرف جانے دو، لیکن ابن زیاد نے کہا کہ سوائے میرے حکم کی تعمیل کے اور کوئی صورت نہیں، جب ہمارے چنگل میں آچکے ہیں تو بچ کر جانیں سکتے، حسین رضی اللہ عنہ کب اس کو گوارا کر سکتے تھے۔

۶۲ھ آخر ۱۰ محرم الحرام کو کر بلا کے میدان میں جنگ ہوئی، ایک طرف حسین رضی اللہ عنہ کے ۸۰ ہمارا ہیوں کی مختصر سی جماعت تھی، دوسری طرف عراقی فوج تھی۔ جس میں ایک بھی شامی فوج نہ تھا انہی غدار عراقیوں نے حسین رضی اللہ عنہ کو کوفہ آنے کی دعوت تھی بہت تھوڑے عرصہ میں لڑائی کا فیصلہ ہو گیا، حسین رضی اللہ عنہ کے ساتھ ان کے ۷ ہمارا ہی مقتول ہوئے ابن سعد کے ۸۸ آدمی مارے گئے، اہل عراق حسین رضی اللہ عنہ کے سر کو اور ان کی خواتین کو اور علی بن حسین رضی اللہ عنہما کو جو مریض تھے ابن زیاد کے محل میں اس کے سامنے لے گئے اس نے ان سب کو عراقی روساء کے ساتھ دمشق روانہ کیا۔

۶۲ھ ۲۰ محرم کو جب یزید رضی اللہ عنہ کے پاس پہنچے تو اس کو یہ کیفیت دیکھ کر بہت رنج ہوا آنکھوں میں آنسو بھر آئے، پھر کہا ابن زیاد پر اللہ کی لعنت ہے، میں اگر اس کی جگہ ہوتا تو درگزر سے کام لیتا، پھر اپنے درباریوں اور اہل عراق کی طرف متوجہ ہوا اور کہا تم جانتے ہو حسین کیوں اس حال کو پہنچے، یہ کہتے تھے کہ میرا باپ یزید رضی اللہ عنہ کے باپ سے بہتر، میری ماں یزید رضی اللہ عنہ کی ماں سے بہتر، میرے نانا یزید رضی اللہ عنہ کے نانا سے بہتر اور میں خود یزید رضی اللہ عنہ سے بہتر اور خلافت کا زیادہ حقدار ہوں، میرے اور ان کے باپ کے درمیان میدان صفین میں جو فیصلہ ہوا وہ دنیا جانتی ہے باقی رہیں اُن کی والدہ وہ فاطمہ بنت رسول صلی اللہ علیہ وسلم تھیں، امت میں کوئی عورت ہے جو ان کے درجہ کو پہنچ سکتی ہے اور اُن کے نانا جو خود رسول اللہ صلی اللہ علیہ وسلم تھے، جن کو ہر ایک مسلم تمام انبیاء سے افضل کہتا ہے لیکن جو کچھ ہوا ان کے اس اجتہاد کی وجہ سے ہوا کہ جس کے باپ دادا بہتر ہوں وہی خلیفہ ہو، حالانکہ انہوں نے قرآن مجید کی اس آیت کا خیال نہیں کیا کہ: ﴿اللَّهُمَّ مِلْكَ الْبُلْكَ تُوْنِي الْبُلْكَ مَنْ



نَشَاءُ ﴿آل عمران: ۲۶﴾ اے اللہ تو ہی ملک کا مالک ہے جس کو چاہتا ہے سلطنت دیتا ہے۔

اس کے بعد اہل بیت کا یہ لٹا ہوا قافلہ یزید رضی اللہ عنہ کے محل میں لایا گیا، اس کے گھر کی عورتیں ان کے پاس جمع ہوئیں بہت روئیں اور تین دن تک ماتم کرتی رہیں، چند دنوں کے بعد یزید رضی اللہ عنہ نے ان کو ہر طرح کا ساز و سامان دیکر مدینہ کو رخصت کیا، جو کچھ اُن کا مالی نقصان ہوا تھا اس سے دگنہ دیا اور چلتے وقت علی بن حسین سے کہا کہ جو تم کو ضرورت پیش آئے براہ راست مجھے لکھنا میں پوری کروں گا۔

حکومت و سیادت کے لیے حکمت عملی و سیاست کی ضرورت ہوتی ہے اور حکومت کرنے والے خلیفہ یا بادشاہ میں دس صفات ہونی چاہئے، رسول اللہ صلی اللہ علیہ وسلم نے خود فرمایا کہ ہم کسی عہدہ طلب کرنے والے کو عہدہ نہیں دیں گے، اہل بیت اگرچہ تقویٰ و طہارت میں پاکیزگی نفس، خلوص و اللہیت میں، عبادات و ریاضات میں بے مثال تھے مگر حکومت حاصل کرنا نہیں جانتے تھے، بنو امیہ کو حکومت و سیادت وراثت میں ملی تھی، ان کے ۱۳۰ سال بعد بنو عباس انڈر گراؤنڈ ہو کر خلافت حاصل کرنے میں کامیاب ہو گئے، حادثہ کربلا کے بعد بھی بعض آل علی نے موجودہ حکومتوں کے خلاف خروج کیا مگر شکست کھا گئے یا قتل کیے گئے یا سولی پر چڑھائے گئے۔

۱۲ھ حسین رضی اللہ عنہ کی شہادت ۱۰ محرم کو ہوئی یہ دن یہودیوں کے پاس بہت ہی بابرکت دن ہے کیوں کہ اسی دن اللہ نے حضرت موسیٰ اور بنی اسرائیل کو فرعون کے ظلم و ستم سے نجات دیکر سمندر پار کرایا تھا اسی لیے یہ لوگ ۱۰ محرم کو روزہ رکھتے ہیں، رسول اللہ صلی اللہ علیہ وسلم نے بھی یہ روزہ رکھا، جب رمضان کے روزہ فرض ہوئے تو یہ روزہ نفل ہو گیا، لیکن ۱۰ محرم کو حسین رضی اللہ عنہ ابن زیاد کے ظلم و ستم سے نہ بچائے گئے، اس وقت کربلا میں کسی بڑے معجزے کی ضرورت تھی اور رسول اللہ صلی اللہ علیہ وسلم کی حیات مبارکہ کے ساتھ معجزے ختم ہو گئے تھے اسی لیے کوئی معجزہ ظاہر نہ ہو سکا کیوں کہ جو اللہ چاہتا ہے یا ارادہ کرتا ہے وہی ہوتا ہے۔

یَفْعَلُ اللَّهُ مَا يَشَاءُ

حضرت علی اور حسین رضی اللہ عنہما دونوں موحد تھے، شرک و بدعت سے متنفر تھے مگر حضرت علی رضی اللہ عنہ کا مزار کوفہ میں اور حضرت حسین رضی اللہ عنہ کی قبر کربلا میں ہے، دونوں درگا ہوں پر سالانہ عرس ہوتا ہے، لاکھوں زائرین آتے ہیں، ان کو مشکل کشا، حاجت روا سمجھ کر ان کے نام کی دہائی دیتے ہیں، اسی طرح بھارت میں بریلوی لوگ محرم کے تازیانے نکال کر شرک، بدعت میں بری طرح ملوث ہیں، فاتحہ خوانی ہوتی ہے اور غیر اللہ کی پوجا ہوتی ہے۔





# محرم الحرام کی اہمیت و فضیلت

حافظ محمد امین عمری مدنی

استاذ جامعہ

اللہ تعالیٰ نے سال کے بارہ مہینے مقرر کیا ہے، جب سے آسمان وزمین کو پیدا کیا، اسی دن سے مہینوں کی تعداد بارہ بنایا، اللہ تعالیٰ کا ارشاد ہے: ﴿إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضَ مِنْهَا أَرْبَعَةٌ حُرُمٌ ذَلِكَ الدِّينُ الْقَيِّمُ فَلَا تَغْلِبُوا فِيهِمْ أَنْفُسَكُمْ﴾ [التوبة: ۳۶] یقیناً اللہ تعالیٰ کے پاس مہینوں کی تعداد بارہ ہے اور یہ اسی دن سے ہے جب سے آسمان وزمین کو اس نے پیدا فرمایا تھا ان میں سے چار حرمت والے مہینے ہیں یہی درست اور صحیح دین ہے تم ان مہینوں میں اپنی جانوں پر ظلم و ستم نہ کرو۔

**حرمت والے مہینوں سے مراد:** حرمت والے مہینوں سے مراد یہ ہے کہ ان مہینوں میں جنگ و جدال ظلم و زیادتی نہ کی جائے، اللہ تعالیٰ نے فرمایا: ﴿يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ﴾ [البقرة: ۲۱۷] وہ تجھ سے حرمت والے مہینے سے متعلق اس میں لڑائی کے بارے میں پوچھتے ہیں تم کہہ دو اس میں لڑنا بہت بڑا (گناہ) ہے، قتادہ رضی اللہ عنہ کہتے ہیں: بلاشبہ اللہ نے اپنی مخلوق میں سے کچھ کو اختیار کر کے چن لیا ہے، فرشتوں میں سے بھی پیغمبر چنے اور انسانوں میں سے بھی رسول بنائے، کلام سے اپنا ذکر چنا اور زمین سے مساجد اختیار کیے، مہینوں میں رمضان المبارک اور حرمت والے مہینے چنے، ایام میں جمعہ کا دن اختیار کیا اور راتوں میں لیلة القدر، لہذا جسے اللہ نے تعظیم دی ہے تم بھی اس کی تعظیم کرو [تفسیر ابن کثیر، سورۃ توبہ: ۳۶]

**ماہ محرم حرمت والا مہینہ:** ماہ محرم ہجری سال کا پہلا مہینہ ہے اور یہ ان حرمت والے مہینوں میں سے ایک ہے جن کا ذکر سورۃ توبہ میں ہوا ہے، صحیح بخاری میں ابوبکرہ رضی اللہ عنہ سے مروی ہے اللہ کے رسول صلی اللہ علیہ وسلم نے فرمایا: سال کے بارہ مہینے ہیں جن میں سے چار حرمت والے ہیں: تین مسلسل ہیں، ذوالقعدہ، ذوالحجہ، محرم اور ایک جمادی اور شعبان کے درمیان رجب کا مہینہ ہے جسے رجب المضر کہا جاتا ہے [بخاری: ۲۹۵۸]

اس حدیث سے ایک بات یہ بھی معلوم ہوتی ہے کہ اللہ تعالیٰ اسلامی سال کا آغاز بھی حرمت والے مہینے سے کیا اور اس کا اختتام بھی حرمت والے مہینے پر کیا، ماہ محرم کی عظمت اس کے نام ہی سے واضح ہوتی ہے کیوں کہ اللہ کے رسول صلی اللہ علیہ وسلم نے اسے شہر اللہ المحرم کہا یعنی اللہ کا حرمت بخشا ہوا مہینہ جب کہ سبھی مہینے اللہ ہی کے ہیں مگر



خصوصیت کے ساتھ اس کو اللہ کا حرمت والا مہینہ بتا کر اس کی عظمت و فضیلت واضح کی گئی ہے۔

**ماہ محرم دیگر امتوں کی نظر میں:** احادیث سے یہ بات واضح ہوتی ہے کہ ماہ محرم کی اہمیت اور فضیلت مسلمانوں کے علاوہ دنیا کی دیگر قوموں کے نزدیک بھی رہی ہے اہل عرب یہود و نصاریٰ محرم کی دسویں تاریخ کی تعظیم کرتے تھے اور اس دن کے روزے کا خاص اہتمام کیا کرتے تھے، سنن ابی داؤد میں عائشہ رضی اللہ عنہا سے روایت ہے وہ کہتی ہیں: کان یوم عاشوراء یوما تصومہ قریش فی الجاہلیۃ و کان رسول اللہ یصومہ فی الجاہلیۃ [أبو داؤد: ۲۴۴۲] زمانہ جاہلیت میں قریش عاشوراء کا روزہ رکھا کرتے تھے اور رسول اکرم بھی دور جاہلیت میں اس کی پابندی کیا کرتے تھے سنن ابوداؤد ہی میں ایک دوسری روایت وارد ہے جس میں یہود و نصاریٰ کا ذکر کیا گیا ہے: إنه یوم تعظمہ الیہود و النصارى [أبو داؤد: ۲۴۴۵] یہ وہ دن ہے جس کی یہود اور نصاریٰ تعظیم کیا کرتے ہیں۔

**ماہ محرم اور روزوں کا اہتمام:** ماہ محرم کی حرمت اور تعظیم کا لحاظ کرتے ہوئے اس میں کثرت سے روزہ رکھنا چاہئے اس لیے کہ روزہ انسان کو جنگ و قتال ظلم و زیادتی اور ہر طرح کی معصیت سے روکتا ہے، اسی لیے احادیث میں ماہ محرم کے روزوں سے متعلق بڑی فضیلت آئی ہے ابو ہریرہ رضی اللہ عنہ کہتے ہیں ایک شخص نے اللہ کے رسول صلی اللہ علیہ وسلم سے دریافت کیا کہ رمضان کے بعد سب سے افضل روزے کون سے ہیں؟ تو آپ نے فرمایا: شہر اللہ الذی تدعونہ المحرم [ابن ماجہ: ۱۷۴۲] اللہ کے مہینے کے روزے جسے تم محرم کے نام سے یاد کرتے ہو، ایک اور حدیث ابو ہریرہ رضی اللہ عنہ سے ہی مروی ہے اللہ کے رسول صلی اللہ علیہ وسلم نے فرمایا: أفضل الصیام بعد رمضان شہر اللہ المحرم [مسلم: ۱۹۸۲] رمضان کے بعد افضل ترین روزے اللہ کا مہینہ محرم الحرام کے ہیں، ملا علی قاری رحمہ اللہ کہتے ہیں اللہ کے رسول صلی اللہ علیہ وسلم سے یہ ثابت ہے کہ آپ رمضان کے علاوہ کسی بھی مہینے کے مکمل روزے نہیں رکھے، لہذا اس حدیث کو محرم میں کثرت سے روزہ رکھنے پر محمول کیا جائے گا نہ کہ پورے محرم کے روزے رکھنے پر۔

**عاشوراء کا روزہ اور اس کی فضیلت:** محرم الحرام کی دسویں تاریخ کو یوم عاشوراء کہا جاتا ہے، جہاں محرم الحرام میں کثرت سے روزے رکھنے کی فضیلت بتائی گئی ہے وہیں اس کی دسویں تاریخ کو روزہ رکھنے پر خاص توجہ دلائی گئی ہے، احادیث سے معلوم ہوتا ہے کہ اللہ کے رسول صلی اللہ علیہ وسلم نبی بننے سے پہلے بھی اور نبی بننے کے بعد بھی عاشوراء کے روزے کا اہتمام کیا کرتے تھے، عائشہ رضی اللہ عنہا فرماتی ہیں: کان رسول اللہ ﷺ یصومہ فی الجاہلیۃ [أبو داؤد: ۲۴۴۲] یعنی رسول کریم صلی اللہ علیہ وسلم دور جاہلیت میں اس کی پابندی کرتے تھے ابن عباس رضی اللہ عنہما



فرماتے ہیں: ما رأیت النبی ﷺ یتحرى صیام یوم فضله علی غیرہ الا هذا الیوم یوم عاشوراء و هذا الشهر یعنی شہر رمضان [بخاری: ۲۰۰۶] میں نے رسول اکرم کو یوم عاشورہ اور رمضان المبارک کے روزوں سے بڑھ کر کسی بھی روزے کا اہتمام کرتے ہوئے نہیں دیکھا، مدینہ میں یہود عاشوراء کے دن کا روزہ رکھتے تھے تو اللہ کے رسول ﷺ نے ان کی مخالفت میں عاشوراء کے ساتھ ایک اور روزہ رکھنے کا حکم دیا، واقعہ یہ ہے کہ جب آپ ﷺ ہجرت کر کے مدینہ آئے تو دیکھا کہ یہود عاشوراء کا روزہ رکھتے ہیں آپ کے دریافت کرنے پر انہوں نے کہا کہ یہ ایک تاریخی دن ہے اس دن اللہ تعالیٰ نے موسیٰ علیہ السلام اور ان کی قوم کو فرعون کے ظلم و ستم سے نجات دلائی اور فرعون اور اس کی قوم کو سمندر میں غرق کر دیا تو موسیٰ علیہ السلام نے شکر یہ کے طور پر اس دن روزہ رکھا ہم بھی ان کی اتباع میں روزہ رکھتے ہیں جب آپ کو عاشوراء کے روزے کی حقیقت معلوم ہوئی تو آپ نے فرمایا: فحنن احق و اولی بموسیٰ منکم فصامہ و أمر بصیامہ [مسلم: ۱۹۱۱] یعنی موسیٰ کی پیروی کے تم سے زیادہ حقدار ہم ہیں پھر آپ نے اس دن روزہ رکھا اور اپنے اصحاب کو بھی روزہ رکھنے کا حکم دیا جب آپ نے صحابہ کو عاشوراء کے روزے کا حکم دیا تو صحابہ نے کہا کہ یہ وہ دن ہے جس کی تعظیم یہود و نصاریٰ کرتے ہیں تو آپ نے فرمایا ہم آئندہ سال نويس تاريخ کو بھی روزہ رکھیں گے اس سے یہ بات معلوم ہوتی ہے کہ یہودی مخالفت میں نويس تاريخ کا بھی روزہ رکھا جائے گا، اسی لیے بعض علماء نے عاشوراء کا روزہ رکھنے کی چار صورتیں بتائی ہے، (۱) ۱۰ محرم کا روزہ، (۲) ۹-۱۰ محرم کا روزہ، (۳) ۱۰-۱۱ محرم کا روزہ، (۴) ۹-۱۰-۱۱ محرم کا روزہ، مگر اس میں دوسرا قول زیادہ صحیح اور بہتر ہے اور اکثر احادیث اسی پر دلالت کرتی ہیں [زاد المعاد: ۷۶۲] عاشوراء کا روزہ بڑا ہی فضیلت والا ہے اس روزے کے ثواب میں اللہ کے رسول ﷺ نے فرمایا: احتسب علی اللہ ان یکفر السنۃ التی قبلہ [مسلم: ۱۹۷۶] مجھے امید ہے کہ اللہ تعالیٰ اس روزے کی وجہ سے پچھلے ایک سال کے گناہ معاف فرمائے گا۔

**ماہ محرم اور ہجرت رسول ﷺ:** دار الکفر سے دار الامن کی طرف ہجرت کرنا ایک عظیم عبادت ہے، جو دین و ایمان کی حفاظت میں ہجرت کرے اس کے لیے بہتر ٹھکانہ اور آخرت میں اجر عظیم کی خوشخبری سنائی گئی ہے، اللہ تعالیٰ نے فرمایا: ﴿وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنُبَوِّئَهُمْ فِي الدُّنْيَا حَسَنَةً ۖ وَلَا جُزْءَ الْآخِرَةِ أَكْبَرُ ۚ لَوْ كَانُوا يَعْلَمُونَ﴾ [النحل: ۴۱] جن لوگوں نے ظلم برداشت کرنے کے بعد اللہ کی راہ میں ترک وطن کیا ہے ہم انہیں بہتر سے بہتر ٹھکانہ دنیا میں عطا فرمائیں گے اور آخرت کا ثواب تو بہت بڑا ہے کاش کہ لوگ اس سے واقف ہوتے۔

رسول اکرم ﷺ بعثت کے بعد تیرہ سال تک دعوتی فریضہ انجام دیتے رہے، اس دوران آپ پر بہت



ساری صبر آزمائیاں ٹوٹ پڑیں، کفار مکہ نے آپ کو ستایا، پریشان کیا، جسمانی و ذہنی تکلیف پہنچائی مگر جب بھی آپ دل برداشتہ ہوئے اللہ تعالیٰ نے آپ کو تسلی دی کبھی ﴿فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ﴾ [الأحقاف: ۳۵] کے ذریعہ صبر کی تلقین کی تو کبھی پچھلی قوموں کے واقعات ذکر کر کے دل کے بوجھ کو ہلکا کیا اور جب آپ کے چچا ابوطالب کا انتقال ہوا تو کفار مکہ کی ایذا رسانی اور زیادہ ہو گئی تو اللہ تعالیٰ نے آپ کو مدینہ ہجرت کرنے کا حکم دیا تاکہ مدینہ اسلام کا مرکز بنے اور حق کو غلبہ حاصل ہو لہذا اللہ کے رسول ﷺ نے مدینہ ہجرت کرنے کا ارادہ ماہ محرم میں کیا تھا اور صفر کے مہینے میں ہجرت کی گئی اور ربیع الاول کے مہینے میں آپ مدینہ پہنچے حافظ ابن حجر عسقلانی رحمہ اللہ فرماتے ہیں اللہ کے رسول ﷺ ہجرت کر کے مدینہ ربیع الاول کے مہینے میں پہنچے مگر اسلامی سال کی ابتداء ربیع الاول کے بجائے محرم سے کی گئی اس لیے کہ ہجرت کرنے کا عزم محرم میں ہوا تھا کیوں کہ بیعت عقبہ ثانیہ ذوالحجہ میں ہوئی تھی اور یہی بیعت، ہجرت کا پیش خیمہ بنی چنانچہ بیعت اور ہجرت کا پختہ ارادہ کرنے کے بعد سب سے پہلا چاند جو طلوع ہوا وہ محرم کا تھا اسی لیے ماہ محرم کو ہجری سال کا پہلا مہینہ قرار دیا گیا۔

**ہجری کیلنڈر کا آغاز:** عمر رضی اللہ عنہ کے عہد سے پہلے کوئی ہجری کیلنڈر نہیں تھا جس کی وجہ سے خلافتی امور کی انجام دہی میں دشواری ہونے لگی کہا جاتا ہے کہ ایک شخص نے عمر رضی اللہ عنہ کے پاس دعویٰ دائر کیا اور اس کے آخر میں لکھا تھا کہ اس کی ادائیگی کا وقت شعبان ہے اس پر عمر رضی اللہ عنہ نے استفسار کیا اس شعبان سے مراد کون سا شعبان ہے امسال کا؟ یا سال گذشتہ کا؟ یا آئندہ سال کا؟ اس کے بعد عمر رضی اللہ عنہ نے صحابہ کو جمع کیا اور تاریخ مقرر کرنے کا مشورہ لیا تو صحابہ نے مختلف مشورے دیے ان میں ایک مشورہ یہ بھی تھا کہ آپ کی ہجرت سے اسلامی سال کی ابتداء کی جائے تو عمر رضی اللہ عنہ اور دیگر صحابہ نے اس مشورہ کو پسند کیا اور اسلامی سال کی ابتداء کے لیے ہجرت کے سال کا انتخاب کیا اور اس کا پہلا مہینہ محرم قرار پایا [البدایہ والنہایہ: ۳/ ۲۵۱-۲۵۳] صحیح بخاری میں سہیل بن سعد رضی اللہ عنہ سے مروی ہے وہ کہتے ہیں اسلامی سال کی ابتداء صحابہ کرام نے آپ صلی اللہ علیہ وسلم کی بعثت سے نہیں کی اور نہ ہی آپ کی وفات سے بلکہ انہوں نے آپ صلی اللہ علیہ وسلم کی مدینہ آمد پر اسلامی سال کی بنیاد رکھی [بخاری: کتاب مناقب النصار، باب التاريخ من این أروا التاريخ: ۳۹۳۲]

**خلاصہ کلام:** محرم الحرام بڑا ہی عظمت اور فضیلت والا مہینہ ہے اس کی حرمت کا لحاظ کرنا اور اس میں ہر طرح کی معصیت سے اجتناب کرنا ضروری ہے مگر بعض مسلمانوں نے اس حرمت والے مہینے کو بدعات و خرافات اور تعزیہ و ماتم کا مہینہ بنادیا ہے۔

اللہ تعالیٰ ہم تمام کو ماہِ محرم کی تعظیم کرنے اور معصیت سے اجتناب کرنے کی توفیق عطا فرمائے۔ آمین۔



## سعودی عرب ہی نشانے پر کیوں؟

عبدالرحمن محمدی مدنی

استاذ جامعہ

پچھلے کچھ سالوں سے عالم اسلام میں جو افراتفری، بد امنی اور فتنہ و فساد کا ماحول ہے یقیناً یہ سارے مسلمانوں کے لیے بہت ہی زیادہ تشویش کا باعث ہے، مسلسل جنگوں نے مسلمانوں کا جینا دو بھر کر دیا ہے عراق، شام، یمن، افغانستان، فلسطین اور برما وغیرہ میں مسلمانوں کے حالات کافی خراب ہیں، چین اور دیگر ممالک کے حالات بھی مسلمانوں کے لیے بالکل سازگار نہیں ہیں، ملک شام کے ظالم حکمران بشار الاسد نے لاکھوں مسلمانوں کا قتل عام کیا اور ظلم کی ساری حدیں توڑتے ہوئے انسانیت کو شرمندہ کر دیا، لاکھوں مسلمان بے گھر ہو کر ہجرت کرنے پر مجبور ہو گئے اور ادھر ترکی نے بھی شامی کردوں پر حملہ کر کے ظلم و استبداد کی ایک نئی تاریخ رقم کی ہے اور اسرائیلی حملوں میں ہر سال ہزاروں کی تعداد میں معصوم فلسطینی مسلمان مارے جاتے ہیں اور غزہ سمیت دیگر بستیوں کی ہزاروں عمارتیں زمین بوس ہوتی ہیں ملک یمن میں بھی ایران نواز حوثی دہشت گردوں کی بغاوت نے اس ملک میں جو تباہی مچا رکھی ہے وہ سب کے سامنے عیاں ہے، صرف اتنا ہی نہیں بلکہ مکہ، جدہ اور سعودی عرب کے دیگر شہروں پر میزائل حملوں کے ذریعے وہ کھلم کھلا اسلام دشمنی کا ثبوت دے رہے ہیں اور مسلمانوں کو نشانہ بنا رہے ہیں اور ادھر چین و برما سمیت کئی ممالک میں مسلمانوں کے لیے حالات کافی بدتر ہو چکے ہیں۔

الغرض ہر جگہ مسلمان ہی صیہونی، صلیبی اور رافضی دہشت گردوں کے ظلم و استبداد کے نشانے پر ہیں، ان حالات نے مسلمانوں میں تشویش و اضطراب کی کیفیت پیدا کر دی ہے، یقیناً ان سب حالات کی وجوہات جو بھی ہوں وہ اپنی جگہ مسلم ہیں اس کا انکار نہیں، مگر جب بھی مسلمانوں کے لیے حالات کشیدہ ہو جاتے ہیں تو ساری دنیا کے رافضیت، صوفیت اور اخوانیت کے پجاری مملکت سعودی عرب ہی کو نشانہ بناتے ہیں، ہر چہار جانب سے اس پر یلغار ہوتی ہے، سوشل میڈیا میں جھوٹے الزامات کا ایک طوفان امنڈ پڑتا ہے، مساجد کے منبروں سے سعودی حکومت پر کفر و نفاق کے فتوے داغے جاتے ہیں اور اسے جڑ سے اکھاڑ پھینکنے کی دھمکیاں بھی دی جاتی ہیں، رب تعالیٰ کا فرمان ہے: ﴿يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ﴾ [الصف: ۸] وہ چاہتے ہیں کہ اللہ کے نور کو اپنے منہ سے



جہادیں اور اللہ اپنے نور کو کمال تک پہنچانے والے ہیں گو کافر برامانیں۔

نور خدا ہے کفر کی حرکت پہ خندہ زن  
پھونکوں سے یہ چراغ بجھایا نہ جائے گا

ایسے حالات میں مملکت توحید کی تائید کرنا اور بلادِ حرمین کی طرف سے دفاع کرنا ہمارا دینی فریضہ ہے اور اہل توحید کی تائید کرنا بھی توحید کا اہم تقاضہ ہے، جب ہم حالات اور حقائق کا جائزہ لیتے ہیں تو یہ بات واضح ہوتی ہے کہ دشمنانِ اسلام و توحید کی سعودی عرب سے دشمنی کی اصل وجوہات درج ذیل ہیں:

**توحید کی علمبرداری اور شرک و بدعات کا سدِ باب:** سعودی عرب دنیا کا وہ واحد اور مثالی ملک ہے جہاں توحیدِ خالص کو بطور عقیدہ تسلیم کیا جاتا ہے اور وہاں کی آب و ہوا شرک و بدعات کی آلودگی سے پاک ہے اور یہ سعودی عرب کا طرہ امتیاز ہے کہ جہاں بچپن ہی سے اپنے ابناء کو علمِ توحید سے آراستہ کیا جاتا ہے اور عقیدہ توحید کی نشر و اشاعت کے لیے ہمہ قسم کے وسائل بھی فراہم کیے جاتے ہیں، ملک کے تمام مساجد میں توحید کے موضوع پر خطبات و دروس کا اہتمام اور دنیا کی سینکڑوں زبانوں میں عقیدہ توحید پر مشتمل کتابوں کی مفت تقسیم، جرائد، اخبار، مجلات، ریڈیو، ٹیلی ویژن اور انٹرنیٹ کے ذریعے توحید کے لٹریچر کو عام کرنا، مدارس و کالجوں میں عقیدہ توحید پر مشتمل کتابوں کو شامل نصاب بنانا اور مختلف یونیورسٹیوں میں دنیا کے مختلف علاقوں سے تعلق رکھنے والے لاکھوں طلباء کو عقیدہ توحید کی تعلیم دے کر انہیں توحیدِ خالص کی نشر و اشاعت کے لیے اپنے ممالک کی طرف بھیجنا اور حج و عمرہ پر تشریف لانے والے حجاج کے عقائد کی اصلاح یہ سعودی حکومت کی قابل تحسین کوشش ہے، اہل توحید کی مملکت توحید سے محبت اور اہل شرک و بدعت کی نفرت کی اصل وجہ یہی ہے، اس موقع سے شیخ عبدالعزیز بن باز رحمۃ اللہ علیہ کے ایک جملہ کا ذکر ضروری ہے جو کافی اہمیت کا حامل ہے ”العداء لهذه الدولة عداء للتحید“ اس ملک سے دشمنی عقیدہ توحید سے دشمنی ہے۔

**رافضی اور تحریکی طاقتوں پر پابندی:** حقائق اس بات پر شاہد ہیں کہ رافضی اور تحریکی طاقتوں کی وجہ سے اسلام اور مسلمانوں کو کافی نقصان اٹھانا پڑا، عالم اسلام کی جو حالیہ صورت حال ہے اس کے اہم ذمہ دار یہی رافضی اور تحریکی ہیں رافضیوں کے نزدیک مسلمانوں کو قتل کرنا نہ صرف جائز ہے بلکہ وہ اسے دینی فریضہ بھی سمجھتے ہیں، اسی لیے شام، یمن، ایران اور دیگر ممالک میں بے رحمی سے مسلمانوں کا قتل کر رہے ہیں اور تحریکی بھی معصوم عوام کو حکومتوں کے خلاف بغاوت پر ابھار کر مختلف ممالک میں جنگ کا ماحول پیدا کر کے لاکھوں کی تعداد میں مسلمانوں کا جانی و مالی نقصان کا سبب بنے ہوئے ہیں، اسی وجہ سے سعودی



حکومت نے ہمیشہ ہی سے فتنہ و فساد کو روکنے اور بلاد حرمین میں خوشگوار امن کا ماحول قائم کرنے کے لیے تحریکی اور رافضی طاقتوں کو کمزور کیا اور ان پر پابندیاں عائد کیں بغاوت و احتجاج کا ماحول بنا کر فتنہ و فساد برپا کرنے والے کئی رہنماؤں کو قید بھی کیا۔

حال ہی میں سعودی عرب کی سعودی کی کبار علماء کمیٹی (ہیئۃ کبار العلماء السعودیۃ) نے مسلمانوں کی مصلحت کا خیال کرتے ہوئے تحریکیوں کی معروف تنظیم ”الإخوان المسلمون“ کو دہشت گردانہ تنظیم قرار دے کر ان کی حقیقت سے لوگوں کو آگاہ کیا اور ان کے باطل اور اسلام مخالف نظریات کو عوام کے سامنے لایا (فجزاھم اللہ خیرا و أحسن الجزاء) اس فتویٰ کا خلاصہ یہ ہے کہ الإخوان المسلمون ایک ایسی تنظیم ہے جو ولایت امر کے ساتھ جھگڑے برپا کرنے، حکام کے خلاف بغاوت، مختلف ممالک میں فتنہ انگیزی اور پر امن بقائے باہمی کے ماحول کو متزلزل کرنے میں لگی ہوئی ہے اور مسلم معاشروں کو زمانہ جاہلیت کا نمونہ قرار دیتی ہے، جب سے یہ تنظیم وجود میں آئی اس وقت سے لے کر اب تک اس نے نہ تو اسلامی عقائد پر توجہ دی اور نہ ہی علوم قرآن و سنت میں دلچسپی دکھائی، اس کا مقصد صرف اقتدار کا حصول ہے اس جماعت کی تاریخ شرانگیزیوں اور فتنوں سے بھری ہوئی ہے اور اس کے دامن سے کئی انتہا پسند تنظیمیں نکلی ہیں جو مختلف ممالک و اقوام میں فساد برپا کرنے میں لگی ہیں، دنیا بھر میں تشدد اور دہشت گردی کے جرائم سے ان تنظیموں کی تاریخ بھری پڑی ہے، یہ تنظیم ایک دہشت گرد تنظیم ہے جو اسلامی تعلیمات و اہداف کی نمائندگی نہیں کرتی بلکہ اپنے جماعتی اہداف و مقاصد کی پیروی کرتی ہے جو کہ دین حنیف کے یکسر مخالف ہیں اور یہ تنظیم دین کی آڑ میں فتنہ انگیزی، تفرقہ بازی، تشدد اور دہشت گردی کر رہی ہے، لہذا سب لوگ اس جماعت سے خبردار رہیں نہ کوئی اس سے نسبت قائم کرے اور نہ ہمدردی کا اظہار کرے [www.spa.gov.sa/2155560] سعودی حکومت کی طرف سے رافضیوں اور تحریکیوں پر لگائے گئے پابندیوں کی وجہ سے ان کے مفادات کافی متاثر ہوئے جس کی وجہ سے وہ سعودی حکومت سے نفرت کرتے ہیں اور اسے بدنام کرنے کی ہر ممکن کوشش کرتے ہیں۔

یہاں ایک قابل ذکر بات یہ ہے کہ جب مصر میں جمال عبدالناصر کی حکومت میں اخوانیوں کے لیے حالات مشکل ہو چکے تھے، کئی اخوانی رہنماؤں کو گرفتار کر لیا گیا تھا اور ان کے اہم رہنماؤں کو سزائے موت بھی دی گئی تو اس وقت سعودی حکومت نے دینی اخوت و ہمدردی اور وسعت قلبی کا ثبوت دیتے ہوئے اپنے یہاں انہیں پناہ دی اور ان کی ہر ممکن مدد بھی کی، لیکن اخوانیوں نے غداری اور احسان فراموشی کا مظاہرہ کرتے ہوئے ہر وقت سعودی حکومت کی مخالفت کی اور لوگوں کو حکومت کے خلاف ابھار کر وہاں کی پر امن فضا کو بگاڑنے کی کوشش



کی اور وہاں کے حکمرانوں کے لیے بڑے بڑے مسائل کھڑا کر دیے، اسی کا خمیازہ آج انہیں بھگتنا پڑ رہا ہے۔

**سعودی عرب کی ترقی کو روکنا:** سعودی عرب پر اللہ کا بہت بڑا احسان ہے کہ وہ اپنے وجود سے لے کر آج تک مسلسل ترقی کی راہ پر گامزن ہے مگر اسلام دشمن طاقتیں خصوصاً اسرائیل، ایران اور ان کا حلیف ملک ترکی نے ہمیشہ سعودی عرب کی ترقی پر حسد کیا، خصوصاً محمد بن سلمان کے ولی عہد بننے کے بعد وہاں کے حالات میں کافی تبدیلی آئی، ۲۰۱۶ء میں جب محمد بن سلمان نے مملکت سعودی عرب کی ترقی کے لیے وژن 2030 کا منصوبہ پیش کیا تو ساری دنیا کے دشمنان مملکت نے محمد بن سلمان اور سعودی عرب کو خوب بدنام کیا اور بھولی بھالی عوام کو سعودی حکمرانوں سے متنفر کیا، ان کا اہم مقصد وژن 2030 کو ناکام بنانا اور سعودی عرب کی ترقی میں رکاوٹ بننا ہے، کیونکہ یہ وژن اور منصوبہ اگر کامیاب ہو جائے تو اس کا سب سے بڑا نقصان اسرائیل، ایران اور ترکی کو ہوگا، جب کہ حقیقت یہ ہے کہ اسلام اور مسلمانوں کے تئیں سعودی حکومت کی جتنی خدمات ہیں یقیناً پوری دنیا کے مسلم ممالک مل کر بھی اتنی خدمات انجام نہیں دے پائے، جب بھی دنیا کے کسی ملک میں مسلمانوں کو تکلیف پہنچتی ہے تو سعودی حکمران، ہی سب سے پہلے آگے بڑھ کر ان سے ہمدردی کا اظہار کرتے ہیں اور ان کی مدد بھی کرتے ہیں، بقول ملک سلمان: سعودی عرب کو دنیا بھر سے تعلق رکھنے والے مسلمانوں کی خوشیوں، دکھوں اور تکالیف کا احساس ہے وہ مسلم امت میں اتحاد و تعاون اور یکجہتی کے فروغ کے لیے کوشاں ہے اور ساری دنیا میں امن و سلامتی کا خواہاں ہے [عکاظ اردو ۲۷ ستمبر ۲۰۲۱ء]

اس نے دنیا بھر کے مسلمانوں کے لیے اربوں کھربوں ریال بطور امداد خرچ کر دیا ہے جو کہ تاریخ کا سنہرے باب ہے حکومتی اور رابطہ عالم اسلامی جیسی تنظیموں کے پلیٹ فارم سے مسلمانان عالم بالخصوص شام، فلسطین، افغانستان، یمن، اور دیگر مسلم ممالک کے قضیوں کو حل کرنے اور اقوام متحدہ میں اسرائیل، شام، اور برما جیسی دہشت گرد حکومتوں کے خلاف آواز اٹھانے میں ان کی کوششیں ناقابل فراموش ہیں صرف یہی نہیں بلکہ دنیا بھر سے ہر سال آنے والے لاکھوں حجاج و معتمرین کے لیے غیر معمولی خدمات فراہم کرنا، جالیات سنٹرس اور مختلف اسلامی یونیورسٹیوں کے ذریعے دین کو عام کرنا، کروڑوں کی تعداد میں مصاحف، مقامی زبانوں پر مشتمل تفاسیر، دینی لٹریچر کی تقسیم ان کے اہم کارناموں میں سے ہیں۔

اللہ تعالیٰ سے دعا ہے کہ وہ اسلام اور مسلمانوں کے حق میں مملکت سعودی عرب کی کوششوں کو قبول فرمائے اور دشمنان اسلام و توحید کے شر سے انہیں محفوظ فرمائے۔ آمین۔





# مسکراتے ہوئے ملاقات کرنا۔ ایک نبوی سنت

عبدالباری جامعی مدنی

استاذ جامعہ

دین اسلام دو طرح کے حقوق کے مجموعہ کا نام ہے، ایک حقوق اللہ، دوسرے حقوق العباد، جو شخص ان دونوں حقوق کی کما حقہ بجا آوری کرتا ہے وہی کامل مومن اور مسلمان ہے، ایسا شخص دنیا و آخرت کی تمام تر سعادتوں سے فیض یاب ہوگا، مذکورہ دونوں حقوق کی تفصیل نصوص کتاب و سنت میں موجود ہے۔

زیر نظر مضمون میں حقوق العباد سے متعلق ایک اہم حق اور نبوی سنت ”مسلمان بھائی سے مسکراتے ہوئے ملاقات کرنا“ کی طرف رہنمائی کی گئی ہے، ایک حدیث میں نبی کریم ﷺ نے فرمایا: **حَقُّ الْمُسْلِمِ عَلَى الْمُسْلِمِ سِتُّ قِيلَ: مَا هُنَّ يَا رَسُولَ اللَّهِ؟ قَالَ: إِذَا لَقَيْتَهُ فَسَلِّمْ عَلَيْهِ، الْحَدِيثُ [صحيح مسلم: كتاب السلام: ۲۱۶۲]** ایک مسلمان کے دوسرے مسلمان پر چھ حق ہیں، پوچھا گیا اے اللہ کے رسول! وہ کیا ہیں؟ آپ ﷺ نے فرمایا: جب تم اس سے ملاقات کرو تو سلام کرو، اسی طرح احادیث میں سلام کے ساتھ بوقت ملاقات مصافحہ کرنے کی بھی تعلیم دی گئی ہے اور اس کے متعدد فوائد بیان کیے گئے ہیں، اسی سے مجڑی ایک اہم سنت اپنے مسلمان بھائی سے مسکراتے ہوئے ہشاش بشاش چہرے سے ملاقات کرنا ہے، صحابی رسول ابوذر رضی اللہ عنہ کی روایت ہے: **عَنْ أَبِي ذَرٍّ قَالَ: قَالَ لِي النَّبِيُّ ﷺ: لَا تَحْقِرَنَّ مِنَ الْمُغْرَوْفِ شَيْئًا، وَلَوْ أَنَّ تَلَقَّى أَحَاكَ بَوَّحَهُ طَلَّقَ [صحيح مسلم: كتاب البر والصلة والآداب: ۲۶۲۶]** ابوذر رضی اللہ عنہ کہتے ہیں: اللہ کے نبی ﷺ نے مجھ سے کہا: کسی بھی نیکی کو حقیر و معمولی نہ سمجھو گرچہ اپنے بھائی سے مسکراتے ہوئے ملنا ہی کیوں نہ ہو۔

حدیث مذکور میں یہ تعلیم ہے کہ آدمی جب بھی اپنے اسلامی بھائی سے ملاقات کرے تو خندہ رو ہو کر ملے، حدیث کی شرح میں ابن علان الصدیقی الشافعی رحمہ اللہ (۷۰۵ھ) لکھتے ہیں: **أي: متَهَلِّلْ بِالْبُشْرِ وَالْابْتِسَامِ، لِأَنَّ الظَّاهِرَ غُنْوَانُ الْبَاطِنِ، فَلَقِيَاهُ بِذَلِكَ يُشْعِرُ لِمُحِبَّتِكَ لَهُ، وَفَرَحَكَ بِلُقِيَاهُ، وَالْمَطْلُوبُ مِنَ الْمُؤْمِنِينَ التَّوَادُّ وَالتَّحَابُّ [دليل الفالحين لطرق رياض الصالحين لابن علان: ۱۶۵/۵]** کہ اس سے مراد کھلکھلاتے، مسکراتے چہرے سے ملنا ہے اس لیے کہ انسان کا ظاہری رویہ اس کے باطن کی عکاسی کرتا ہے، لہذا مسکراتے ہوئے ملنا اُس شخص سے آپ کی محبت اور آپ کی فرحت و شادمانی کی دلیل ہے اور آپس میں ایک دوسرے سے الفت و محبت کرنا تمام مومنوں سے مطلوب ہے۔



ایک حدیث میں ہے آپ ﷺ نے فرمایا: لَا تَدْخُلُونَ الْجَنَّةَ حَتَّى تُؤْمِنُوا، وَلَا تُؤْمِنُوا حَتَّى تَحَابُّوا، أَوَّلَ أَدْلُكُمْ عَلَى شَيْءٍ إِذَا فَعَلْتُمُوهُ تَحَابَبْتُمْ؟ أَفَشُوا السَّلَامَ بَيْنَكُمْ [صحیح مسلم: كِتَابُ الْإِيمَانِ: ۵۴] تم بہشت میں نہ جاؤ گے، جب تک ایمان نہ لاؤ گے اور کامل مومن نہ بنو گے، جب تک آپس میں ایک دوسرے سے محبت نہ رکھو گے اور میں تم کو وہ چیز نہ بتلا دوں جب تم اس کو کرو تو تم آپس میں محبت کرنے لگو، سلام کو آپس میں رائج کرو۔

آپ ﷺ بڑے خوش مزاج اور ہنس مکھ تھے، صحابہ کرام سے جب بھی ملاقات ہوتی مسکرا دیتے، جریر بن عبد اللہ بجلي رضی اللہ عنہ کہتے ہیں: مَا حَجَبَنِي النَّبِيُّ صَلَّى اللَّهُ عَلَيْهِ وَسَلَّمَ مِنْذُ أَسْلَمْتُ، وَلَا رَأَيْتُ إِلَّا تَبَسَّمَ فِي وَجْهِ [بخاری: كِتَابُ الْجِهَادِ وَالسِّيَرِ: ۳۰۳۵] جب سے میں نے اسلام قبول کیا ہے، رسول اللہ ﷺ نے کبھی مجھے (اپنی زیارت سے) محروم نہیں کیا اور جب بھی آپ مجھ کو دیکھتے خوشی سے مسکرانے لگتے، حدیث کی شرح میں امام ابن بَطَال (رحمۃ اللہ علیہ رقمطراز ہیں: فِيهِ أَنَّ لِقَاءَ النَّاسِ بِالتَّبَسُّمِ، وَطَلَاقَةَ الْوَجْهِ، مِنْ أَخْلَاقِ النَّبَوَةِ، وَهُوَ مَنَافٍ لِلتَّكْبَرِ، وَجَالِبٌ لِلْمُودَّةِ [شرح صحیح البخاری، لابن بَطَال: ۱۹۳/۵] لوگوں سے ہنسنے ہوئے اور چہرے کی بشارت کے ساتھ ملنا نبوی اخلاق میں سے ہے اور یہ تکبر کے منافی ہے، نیز اس سے محبت پیدا ہوتی ہے، امام ابن عیینہ رحمۃ اللہ علیہ فرماتے ہیں: وَالبَشَاشَةُ مُصِيدَةُ الْمُودَّةِ [فیض القدیر: ۲۲۶/۳] چہرے کی مسکان محبت کو کھینچ لاتی ہے، ایک عربی شاعر کہتا ہے۔

أَخُو الْبَشْرِ مَحْبُوبٌ عَلَى خُسْنِ بَشَرِهِ  
وَلَنْ يَعمَدَ الْبَغْضَاءُ مَنْ كَانَ عَابِسًا  
ہنس مکھ آدمی اپنی مسکان کی وجہ سے محبوب ہوتا ہے  
اور منہ پھلانے والے کے مخالفین بہت ہوتے ہیں

ایک مرتبہ نبی ﷺ نے ابوذر رضی اللہ عنہ کے سامنے صدقہ کے قائم مقام بعض اعمال کی وضاحت کی جن میں سب سے پہلے آپ ﷺ نے اسی مذکورہ بالا عمل کو بتایا چنانچہ آپ نے فرمایا: تَبَسُّمُكَ فِي وَجْهِ أَخِيكَ لَكَ صَدَقَةٌ [صحیح: الترمذی: أَبْوَابُ الْبِرِّ وَالصَّلَةِ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ: ۱۹۵۶] تمہارا اپنے بھائی کے روبرو مسکرانا صدقہ ہے، امام مناوی رحمۃ اللہ علیہ اس کی شرح میں فرماتے ہیں: یعنی: إظهارك له البشاشة، والبشر إذا لقيته، تؤجر عليه كما تؤجر على الصدقة [فیض القدیر: ۲۲۶/۳] اپنے بھائی سے ملاقات کے وقت اس کے سامنے خندہ روئی اور خوش دلی کے اظہار پر تمہیں ایسے ہی اجر و ثواب ملے گا جیسے صدقہ کرنے پر ملتا ہے۔



مسکرانا یہ ایک چھوٹا سائل ہے جو بغیر کسی محنت، مشقت یا تکلف کے کیا جاتا ہے لیکن اجر و ثواب کے اعتبار سے اللہ کی راہ میں صدقہ کرنے کے برابر ہے، ایک حدیث میں آپ ﷺ نے فرمایا: **إِنَّكُمْ لَنْ تَسْعُوا النَّاسَ بِأَمْوَالِكُمْ، وَلَكِنْ يَسْعَهُمْ مِنْكُمْ بَسْطُ الْوَجْهِ، وَحُسْنُ الْخُلُقِ** [صحیح الترغیب للألبانی: ۲۶۶۱، حسن لغیرہ] تم اپنے اموال کے ذریعہ لوگوں (کی رضامندی) کو نہیں پاسکتے، لیکن تمہارے چہرے کی خوش مزاجی و کشادگی اور حسنِ اخلاق ان کو پاسکتے ہیں، امام حسن بن یسار بصری رحمۃ اللہ علیہ کہتے ہیں: **حَقِيقَةُ حُسْنِ الْخُلُقِ: بَذْلُ الْمَعْرُوفِ، وَكَفُّ الْأَذَى، وَطَلَاقَةُ الْوَجْهِ** [الآداب الشرعیة لمحمد بن مفلح: ۳۱۷/۲] حسنِ اخلاق کی حقیقت یہ ہے کہ آدمی خیر و بھلائی کو عام کرے، تکلیف و اذیت رسانی سے گریز کرے اور چہرے کو ہشاش بشاش رکھے، مسکرانا تبسم فرمانا آپ ﷺ کی دائمی صفت تھی، عبد اللہ بن حارث بن جزم رحمۃ اللہ علیہ کہتے ہیں: **مَا رَأَيْتُ أَحَدًا أَكْثَرَ تَبَسُّمًا مِنْ رَسُولِ اللَّهِ ﷺ** [صحیح الترمذی: ۳۶۴۱] میں نے اللہ کے رسول ﷺ سے زیادہ مسکرانے والا کسی کو نہیں دیکھا، نبی کی کثرتِ مسکراہٹ کا مطلب یہ نہیں کہ آپ روتے نہ تھے یا غصہ نہیں ہوتے تھے آپ روتے بھی تھے اور ناراض بھی ہوتے تھے لیکن آپ صرف اللہ کے حضور روتے گڑ گڑاتے تھے اور جب آپ کی موجودگی میں کوئی منکر کام ہوتا، اللہ کے احکام کی پامالی ہوتی تو آپ سخت ناراضگی کا اظہار بھی کرتے تھے یہاں تک کہ آپ کا چہرہ سرخ اور آواز بلند ہو جاتی، آپ شدت کے ساتھ اس منکر پر رد کرتے، لیکن جب آپ عوام سے ملتے تو خوش مزاجی اور ہنس مکھ چہرے سے ملتے، آپ کے مسکرانے کی کیفیت سے متعلق حدیث میں آتا ہے: **كَانَ لَا يَضْحَكُ إِلَّا تَبَسُّمًا وَلَا يَلْتَفِتُ إِلَّا جَمِيعًا** [السلسلة الصحيحة: ۱۲۲/۵، إسناده مرسل صحیح] کہ آپ ﷺ کا ہنسنا صرف تبسم (یعنی بغیر آواز کے مسکرا دینا) ہوتا تھا اور اگر آپ کسی کی طرف التفات فرماتے تو مکمل طریقے سے اُس کی طرف متوجہ ہوتے۔

آپ ﷺ ملاقاتیوں سے تبسم فرما کر بات کرتے اور صحابہ کرام کو بھی اس کی تعلیم دیتے چنانچہ آپ نے فرمایا: **لَا تَخْفَوْنَ شَيْئًا مِنَ الْمَعْرُوفِ، وَأَنْ تَكَلِّمَ أَخَاكَ وَأَنْتَ مُنْبَسِّطٌ إِلَيْهِ وَجْهَكَ، إِنَّ ذَلِكَ مِنَ الْمَعْرُوفِ** [صحیح أبي داود: كِتَابُ: اللِّبَاسِ: ۴۰۸۴] کسی بھی بھلائی کو حقیر نہ جانو یہاں تک کہ تم اپنے (مسلمان) بھائی سے شگفتہ چہرے سے گفتگو کرو، بے شک یہ بھی نیکی کا کام ہے، کبھی نبی ﷺ حلقہ اصحاب میں ہوتے اور کسی بات پر صحابہ ہنس دیتے تو آپ بھی مسکرا دیتے تھے، سماک بن حرب رحمۃ اللہ علیہ سے روایت ہے: وہ کہتے ہیں میں نے جابر بن سمرہ رحمۃ اللہ علیہ سے دریافت کیا: **أَكُنْتُ تَجَالِسُ رَسُولَ اللَّهِ صَلَّى اللَّهُ عَلَيْهِ وَسَلَّمَ؟ قَالَ: نَعَمْ كَثِيرًا، كَانَ لَا يَقُومُ مِنْ مَضَلَّاهُ الَّذِي يُصَلِّي فِيهِ الصُّبْحُ حَتَّى تَطْلُعَ**



الشَّمْسُ، فَإِذَا طَلَعَتْ قَامَ، وَكَانُوا يَتَحَدَّثُونَ، فَيَأْخُذُونَ فِي أَمْرِ الْجَاهِلِيَّةِ، فَيُضْحَكُونَ وَيَتَبَسَّمُونَ صَلَّى اللَّهُ عَلَيْهِ وَسَلَّمَ [مُتَابِقَاتُ الْفَضَائِلِ: ۲۳۲۲] کیا آپ! رسول اللہ ﷺ کے ساتھ بیٹھا کرتے تھے؟ انہوں نے کہا: ہاں، بہت بیٹھا کرتا تھا، آپ ﷺ جہاں فجر کی نماز پڑھتے وہاں سے نہ اٹھتے آفتاب نکلنے تک، جب آفتاب نکلتا تو آپ ﷺ اٹھتے اور لوگ باتیں کرتے اور جاہلیت کے کاموں کا ذکر کرتے اور ہنستے اور آپ ﷺ ہنسنے فرماتے (یعنی بغیر آواز کے ہنستے)

مذکورہ تمام نصوص سے یہ بات آشکارا ہوتی ہے کہ ایک مسلمان کو ہمیشہ خوش مزاج، لمنسار، الفت و محبت کا پیکر ہونا چاہیے اپنے بھائیوں سے ملاقات ہو تو مسرت آمیز رویہ اختیار کرے، ترش مزاجی، بے روشی اور چہرے پر کراہت کے آثار لے کر مسلمان بھائیوں سے ملنا یا بوقت ملاقات منہ پھلائے رکھنا نہایت معیوب اور مذموم بات ہے جس سے اللہ تعالیٰ نے منع فرمایا ہے، سورہ لقمان میں اللہ تعالیٰ کا ارشاد ہے: ﴿وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرَحًا إِنَّ اللَّهَ لَا يُحِبُّ كُلَّ مُخْتَالٍ فَخُورٍ﴾ [لقمان: ۱۸] اور لوگوں کے لیے اپنا رخسار نہ پھلا اور زمین میں اکڑ کر نہ چل، بیشک اللہ کسی اکڑنے والے، فخر کرنے والے سے محبت نہیں کرتا۔

آج معاشرے میں بعض افراد کو دیکھا جاتا ہے جن کے چہروں پر ہمیشہ سلوٹیں اور پیشانیوں پر شکنیں پڑی ہوتی ہیں جب وہ لوگوں سے ملتے ہیں تو چہرہ سے بے رخی اور کراہت کے آثار صاف ظاہر ہوتے ہیں، ان کے چہروں سے اندازہ ہو جاتا ہے کہ کون بیوی سے لڑ جھگڑ کر آیا ہے، کون بچوں کو پیٹ کر آیا اور کون والدین کو ڈانٹ ڈپٹ کر آیا ہے (أَعَاذَنَا اللَّهُ مِنْهُ) دانشور لوگ کہتے ہیں: مسکراہٹ بند دلوں کو کھولنے کی گنجی ہے، یہ بغیر زبان کھولے سامنے والے سے رابطہ کرنے کا بہترین آلہ ہے، مسکراہٹ سامنے والے کی توجہ کو اپنی طرف مبذول کرنے کا بہترین ذریعہ اور وسیلہ ہے، انسان جب کسی بھائی سے مسکراتے چہرے کے ساتھ ملاقات کرتا ہے تو مقابل شخص اپنے غم و الم کو یکسر بھول جاتا ہے، لہذا ہر شخص کو چاہیے کہ خود بھی ہنستا مسکراتا رہے اور دوسروں کے لیے بھی خوشی و مسرت کا باعث بنے، رسول اللہ ﷺ نے فرمایا: أَحَبُّ الْأَعْمَالِ إِلَى اللَّهِ عَزَّ وَجَلَّ سُرُورٌ نَدَخَلَهُ عَلَى مُسْلِمٍ [أَخْرَجَهُ الطَّبْرَانِيُّ: ۴۵۳/۱۲، صحيح الترغيب: ۹۵۵، حسن لغیرہ] کسی مسلمان بھائی کو خوش کرنا اللہ کے نزدیک سب سے محبوب عمل ہے اور جب کسی بھائی کو ہنستا مسکراتا دیکھیں تو اس کے لیے دائمی خوشی کی دعا کرنی چاہیے، ایک مرتبہ عمر بن خطاب رضی اللہ عنہ نے آپ کو مسکراتے دیکھا تو فرمایا: أَضْحَكَكَ اللَّهُ سَنَّاكَ يَا رَسُولَ اللَّهِ [صحيح البخاري: كِتَابُ فَضَائِلِ الصَّحَابَةِ: ۳۶۸۳] اے اللہ کے رسول! اللہ تعالیٰ آپ کو ہمیشہ ہنستا مسکراتا رکھے۔

دعا ہے کہ اللہ تعالیٰ ہم کو نبی کریم ﷺ کی جملہ سنتوں پر عمل کرنے کی توفیق عطا فرمائے۔ آمین۔



## انٹرنیٹ کے فوائد و نقصانات

حافظ سی۔ سیف اللہ سنابلی

استاذ جامعہ

ابتدائے آفریش سے ہی انسان ترقی کی شاہراہ پر گامزن ہے لیکن آج کا انسان گزشتہ چند دہائیوں کے انسان سے بالکل بدلا ہوا نظر آتا ہے کیونکہ آج سائنس اور ٹیکنالوجی کے دور میں میجر العقول اختراعات نے انسانی ترقی میں چار چاند لگا دیے ہیں ریڈیو، موبائل، ٹی۔وی، انٹرنیٹ اور اسپیس کی ایجادات نے انسان کو ایسے مقام پر کھڑا کر دیا ہے کہ جہاں وہ دنیا کو اپنی مٹھی میں لیے گھومتا پھرتا ہے گویا کہ پوری دنیا سکر کر ایک گلوبل ویج بن کر رہ گئی ہے اور بلاشبہ جدید انفارمیشن ٹیکنالوجی نے معاشرتی، اقتصادی، سیاسی، مذہبی اور سماجی ہر اعتبار سے تبدیلی کی فضا قائم کر دی ہے، سات سمندر پار بیٹھے انسان سے یہی نہیں کہ صرف بات کی جاسکتی ہے بلکہ اسے براہ راست دیکھا بھی جاسکتا ہے انہیں جدید میجر العقول اختراعات کا ایک اہم جزء انٹرنیٹ بھی ہے جو سائنسی دنیا کی سب سے اہم ایجاد ہے۔

اس مختصر تحریر میں انٹرنیٹ کے سلبی و ایجابی پہلوؤں کو واشگاف کرنے کی حتی المقدور سعی مسعود کی گئی ہے انٹرنیٹ کیا ہے؟ انٹرنیٹ پر جس کو سائبر ورلڈ سوپر ہائی وے سائبر وے انفارمیشن وغیرہ مختلف ناموں سے جانا جاتا ہے یہ دراصل دنیا بھر میں پھیلے ہوئے کمپیوٹروں کے ایک مربوط جال کا نام ہے جو چند مخصوص پروٹوکولز اور پروگرامز کی بنیاد پر اطلاعات کی ترسیل کرتا ہے یہ ایک ایسا نیٹ ورک ہے جس میں پرائیوٹ پبلک ایکڈمک بزنس اور حکومتی کروڑوں نیٹ ورک شامل ہوتے ہیں۔

**انٹرنیٹ تاریخی جھروکے سے:** ۱۹۶۰ء کے اوائل میں امریکہ کے دفاعی محکمے کی کاوشوں کی پاداش میں انٹرنیٹ کا وجود ہوا اس اجمال کی تفصیل یہ ہے کہ امریکی حکومت نے پرائیوٹ تجارتی ادارے کے اشتراک سے ایک تحقیق کا آغاز کیا جس کا ہدف ایک مضبوط نیٹ ورک کو قائم کرنا تھا یہ اشتراک بنیادی تجارتی اداروں اور vs سائنس فاؤنڈیشن کے مابین تھا جلد ہی انہوں نے ایک وسیع نیٹ ورک کو دریافت کیا جس سے advanced research projects agency network کا نام دیا یہ پروجیکٹ خالص عسکری نوعیت کا تھا اس کا ہدف اصلی یہ تھا کہ امریکہ اور روس کے عزائم سے بالواسطہ باخبر رہے اور ۲ ستمبر ۱۹۷۱ء میں پہلی بار اس ایجاد کو پوری طرح عملی جامہ پہنایا گیا ایک سسٹم سے دوسرے سسٹم تک



ایک چھوٹا سا پیغام بھیجا گیا یہ براہ راست انٹرنیٹ کی شروعات تھی یہ بھیجا گیا لفظ login تھا ۱۹۹۲ء میں کورے ٹوملنس نے ای میل (email) کی کھوج کی اور یہ نشان لگا کر جدا گانہ آئینی تیار کیا، یورپین ٹم برنز لی نے ۱۹۸۹ء میں world wide web (www) کو ایجاد کیا جس سے کہ ہم سینکڑوں میں کسی بھی طرح کی معلومات کو با آسانی کھوج کر سکتے ہیں ہندوستان میں انٹرنیٹ سروس کا آغاز ۱۰ اگست ۱۹۹۵ء کو bsnl نے کیا کمپیوٹر پر انٹرنیٹ کا وجود ہوتے ہی سائنس کی ایجاد شروع ہو گئی تھی آج کل تقریباً ۲۶۴۸۴۹۳ روپیہ سائنس پورے عالم میں گردش کر رہی ہیں اور ۲۵ ملین سے زیادہ لوگ اسے ہمہ وقت استعمال کر رہے ہیں یعنی دنیا کی ایک تہائی آبادی اپنے روزمرہ کے امور میں انٹرنیٹ کا استعمال کرتی ہے۔

ہر چیز کے دو پہلو ہوتے ہیں: ایک ایجابی اور دوسرا سلبی، اگر سلبی پہلو کو دور رکھتے ہوئے ایجابی پہلو پر اپنی توجہ مرکوز کی جائے تو اس شئی سے خاطر خواہ فائدہ اٹھایا جاسکتا ہے، یہ بات انٹرنیٹ پر بھی چسپاں ہوتی ہے کیونکہ انٹرنیٹ بھی اپنے اندر خیر و شر کا سنگم رکھتا ہے، ذیل کے سطور میں انٹرنیٹ کے خیر کے پہلو کا تذکرہ کیا جا رہا ہے۔

**معلومات کا سرچشمہ:** یقیناً انٹرنیٹ معلومات فراہم کرنے کا سب سے بہترین آلہ اور ذریعہ ہے کسی بھی طرح کی معلومات کو ہم بذریعہ انٹرنیٹ سرعت کے ساتھ حاصل کر سکتے ہیں اور زیادہ پریشانی کا سامنا نہیں کرنا پڑتا اور گھر بیٹھے بہت ساری معلومات حاصل کر سکتے ہیں جیسے مکتبات کی سیر، اخبارات و جرائد کا مطالعہ کرنا امتحانات کے رزلٹ معلوم کرنا یونیورسٹیوں اور ایجنسیوں کے بارے میں معلومات یا کسی کمپنی میں نوکری کی ضرورت ہو Islamway.com, ehlehadith.com, Sharla.org ایک بار کلک کرو بس کر لو دنیا مٹھی میں انٹرنیٹ ایک وسیع ترین نیٹ ورک ہے جس میں کسی شئی پر ایک ہی مرتبہ کلک کرنے سے اس کی تفصیل کو مٹھی میں کیا جاسکتا ہے۔

**دعوت و تبلیغ کا ذریعہ:** یہ سب سے اہم فائدہ ہے اس کے ذریعے پوری دنیا میں دعوت و تبلیغ کا فریضہ بخوبی انجام دے سکتے ہیں اور دنیا کے کسی بھی گوشے میں بیٹھے شخص تک اسلامی تعلیم کو پہنچایا جاسکتا ہے دعوت کے وسیلوں میں سے E-mail, Twitter, Facebook, WhatsApp, Instagram, Telegram بہت ہی اہم ہیں، ہم ان کے ذریعے چاٹ، پوسٹ وغیرہ کر کے مرئی وغیرہ مرئی طور پر لوگوں کو اسلامی طریقے کی طرف اور بھٹکے ہوئے مسلمانوں کو راہ راست پر لاسکتے ہیں۔

**فاصلاتی تعلیم:** انٹرنیٹ کے ذریعے آن لائن تعلیم و تعلم کا سلسلہ بھی جاری رکھ سکتے ہیں طالب علم



دنیا کے کسی گوشے میں ہو استاد اسے بذریعہ نیٹ براہ راست تعلیم دے سکتا ہے اور اسے دیکھ بھی سکتا ہے ایسے میں تعلیم بالکل اسی طرح سے ہوگی، جیسے face to face یعنی بالمشافہ ہوتی ہے، ان کے علاوہ بھی انٹرنیٹ کے بہت سے فوائد ہیں، مثلاً: آن لائن بس، ریلوے، فلائٹ اور ہوٹل وغیرہ کی ٹکٹ بکنگ کرنا اسی طرح اعلانات و اشتہارات نشر کرنا وغیرہ، جہاں انٹرنیٹ فوائد کا مرکز ہے وہیں بے حیائی و برائی کا سرچشمہ بھی ہے لیکن خدما صفا و دعما کدر کے تحت اس کے ایجابی پہلوؤں سے ہمیں استفادہ کرنا چاہیے، ذیل کی سطور میں انٹرنیٹ کے بعض نقصانات کا تذکرہ کیا جا رہا ہے:

**بے حیائی کا سرچشمہ:** انٹرنیٹ کو استعمال کرتے ہوئے ہمیں بہت ہی زیادہ محتاط رہنا چاہیے کیونکہ شہیدیں ہلاہل چھپا ہوا ہے اور خاص طور سے اس وقت انٹرنیٹ فحاشی و بے حیائی کا سب سے بڑا اڈا بنتا جا رہا ہے، آج کی نوجوان نسل اس کا استعمال غلط انداز سے کر رہی ہے اور جنسی جذبات کی برائگتی اور جذبہ شہوت کی تسکین انٹرنیٹ سے حاصل کر رہی ہے، websites کے ذریعے زنانہ تک کے مناظر دکھائے جاتے ہیں ایسا کیوں نہ ہو جب کہ لاکھوں سائٹس گندے ہیں اور عوام اذالم تستح فاصنع ما شئت کے تحت اس کو دیکھ رہی ہے۔

**اوقات کو ضائع کرنے کا ذریعہ:** انٹرنیٹ ضیاع وقت کا بدترین ذریعہ ہے کیونکہ بچے، نوجوان، بوڑھے ہر ایک اپنا قیمتی وقت ضائع کر رہے ہیں، انٹرنیٹ کے ذریعے جہاں اسلام کو پھیلایا جاتا ہے وہیں اس کے ذریعے کسی کے سربدنامی کا سہرا بھی باندھا جاسکتا ہے کیونکہ یہ درحقیقت جاسوسی کا سب سے بڑا معدن اور برائی و فحاشیت کی آماجگاہ ہے اس کے ذریعے جاسوسی عملہ کی سرگرمی کو بڑھاوا ملنے کے ساتھ ساتھ غیر محرم لڑکیوں سے اختلاط کا خدشہ بھی پوری طرح رہتا ہے انٹرنیٹ کے ذریعے دنیا کے کسی بھی شخص سے متعلق معلومات حاصل کر کے اس کا استحصال کیا جاسکتا ہے، انٹرنیٹ کے اخلاقی، سماجی، اقتصادی اور تعلیمی نقصانات کے علاوہ طبی نقصانات بھی بے شمار ہیں، جن میں سے چند درج ذیل ہیں:

**نگاہ کی کمزوری:** سائنسدانوں کے مطابق آنکھ کے اوپری حصے میں ایک جھلی ہوتی ہے جس کو قرنیہ کہتے ہیں یہ قرنیہ زیادہ روشنی پا کر سکڑتا ہے اور کم روشنی پا کر پھیلتا ہے اس کے پھیلنے اور سکڑنے کی شرح متعین ہے جب یہ شرح disbalance غیر متوازن ہوتی ہے تو نگاہ کمزور ہو جاتی ہے، جب ہم انٹرنیٹ یا ٹی وی پر کوئی پروگرام دیکھتے ہیں تو اسکرین پر روشنی اچانک کبھی تیز ہوتی ہے اور کبھی دھیمی ہوتی ہے جس کی وجہ سے قرنیہ disbalance ہوتا ہے اور نگاہ کی کمزوری شروع ہو جاتی ہے۔

**فکری صلاحیت کا فقدان:** یہ بات مسلم ہے کہ قوت فکر و نظر اسی وقت پیدا ہوتی ہے جب دماغ کا



بہترین اور مناسب استعمال کیا جاتا ہے، انٹرنیٹ استعمال کرنے والے اپنے دماغ کا استعمال صرف کلک کرنے کے لیے کرتے ہیں نہ کہ غور و فکر کے لیے کیونکہ غور و فکر کی اسے ضرورت ہی نہیں ہوتی اس کے برعکس اگر ہم کتابوں کا رخ کریں تو ہمارا دماغ زیادہ مستعمل ہوتا ہے اور دماغ میں اضافہ ہوتا ہے، مزید یہ کہ اتنی محنت کے بعد جو نتیجہ نکلتا ہے وہ ہمیشہ کے لیے محفوظ ہو جاتا ہے لہذا دماغ کو غور و فکر کے لیے زیادہ سے زیادہ استعمال کرنا چاہیے۔

**پیغام:** انٹرنیٹ اب جب کہ ہماری اہم اور بنیادی ضرورت بن کر رہ گیا ہے، ہمارا فرض ہے کہ ہم بحیثیت مسلمان اپنی غیرت ایمانی اور خوف الہی کو یاد رکھتے ہوئے حتی الامکان اس کے صحیح اور مثبت استعمال کو بروئے کار لائیں، اپنا قیمتی وقت ضائع کرنے کے بجائے انٹرنیٹ کا مثبت استعمال کرتے ہوئے اپنے وقت کو قیمتی بنائیں اور سب سے اہم بات اپنی اسلامی تہذیب و ثقافت کو تباہی سے بچانے کے لیے دوسروں کو بھی مثبت استعمال کی تلقین کریں۔

**حرف آخر:** امید ہے کہ آپ کے سامنے یہ بات واضح ہوگئی ہو کہ انٹرنیٹ بیک وقت شجرہ خبیثہ و طیبہ ہے، اس لیے مسلمان کو چاہیے کہ اس کے ایجابی پہلوؤں سے مستفید ہوں اور برائیوں و فحاشیوں سے کنارہ کشی اختیار کریں۔

دعا ہے کہ اللہ تعالیٰ ہمیں انٹرنیٹ کے ایجابی پہلوؤں سے استفادہ کرنے اور سلبی پہلوؤں سے اجتناب کی توفیق عطا فرمائے۔ آمین۔



گناہوں کو مٹانے والی نیکیاں (صفحات: ۶۴)

مرتب: عبدالباری جامعی مدنی ناشر: ضلعی جمعیت اہل حدیث انت پور

عمل میں اخلاص کی اہمیت و ضرورت (صفحات: ۱۲۰)

مرتب: عبدالباری جامعی مدنی ناشر: جامعہ محمدیہ عربیہ رائیڈرگ

ملنے کا پتہ:

جامعہ محمدیہ عربیہ، کینیکل روڈ، رائیڈرگ۔ ۵۱۵۸۶۵

ضلع انت پور، آندھرا پردیش، انڈیا۔

رابطہ نمبر: 9533448071



# محدث ضیاء الرحمن اعظمی رحمۃ اللہ علیہ - تاثرات و گزارشات

عبدالرحیم بن عبدالمجید المدنی

عضو الدعوة بجمعية الدعوة والارشاد

وتوعية الجاليات بمحافظة بقاء، حائل

یہ حقیقت روزِ روشن کی طرح عیاں ہے کہ شریعتِ اسلامیہ کے بنیادی مصادر کتاب و سنت کی شکل میں محفوظ ہیں، جن کی حفاظت کی ذمہ داری اللہ تبارک و تعالیٰ نے بذاتِ خود لی ہے، جس طرح سے اللہ تعالیٰ نے قرآن کی حفاظت فرمائی بعینہ اسی طرح سے حدیثِ رسول ﷺ کی حفاظت ہر دور میں ایسے محدثین کی جماعت کے ذریعے فرمائی جنہوں نے انتہائی عرق ریزی سے نہ صرف احادیث جمع کیا بلکہ شرعی اصول کی روشنی میں صحیح، ضعیف اور موضوع روایات کو کھنگال کر امت کے سامنے پیش کر دیا، اور دین کے ساتھ کھلوڑ کرنے والے اہل بدعت، زندیق اور جھوٹی حدیثیں گھڑنے والوں پر قدغن لگایا جو شب و روز دین کی اصلی شکل کو منہدم کرنے میں پیش پیش رہتے ہیں، اسی لیے امام شافعی رحمۃ اللہ علیہ نے فرمایا: لولا المحابر لخطبت الزنادقة على المنابر [ذم الکلام للهدوي: ۳۴۳] اگر محدثین کی جماعت نہ ہوتی تو زندیق ممبروں پر خطبہ دیتے، عبد اللہ بن مبارک رحمۃ اللہ علیہ نے فرمایا: الاسناد من الدين لولا الاسناد لقال من شاء ما شاء [الجرح والتعديل لابن أبي حاتم: ۲/۱۶] اسناد دین کا حصہ ہے، اگر سند نہ ہوتی تو جو جیسے چاہتا دین میں من مانی کرتا۔ عصر حاضر میں اسی سلسلے کی ایک کڑی محدث استاذ و کتور ضیاء الرحمن اعظمی رحمۃ اللہ علیہ کی شخصیت ہے، جنہوں نے رب العالمین کے خصوصی فضل و کرم سے اسلام کی دولت سے مشرف ہو کر جنوبی ہند کے مشہور ادارہ جامعہ دار السلام عمر آباد سے فراغت حاصل کرنے کے بعد مدینہ یونیورسٹی میں اعلیٰ تعلیم حاصل کی، پھر جامعہ ام القریٰ سے ماجسٹر کیا، جن کے رسالہ کا عنوان: ابو ہریرہ رضی اللہ عنہ فی ضوء مرویاتہ تھا اور جامعۃ الأذھر سے أفضیة رسول اللہ ﷺ در اسہ و تخریج و تحقیق کے عنوان پر دکتورہ کا اعزاز حاصل کرنے کے بعد مضبوطی جامعہ اسلامیہ مدینہ یونیورسٹی میں بحیثیت مدرس مقرر ہوئے پھر عمید کلیۃ الحدیث کی حیثیت سے خدمات انجام دی۔

محدث ضیاء الرحمن اعظمی رحمۃ اللہ علیہ کی شخصیت ایک جامع ہمہ گیر شخصیت تھی، جہاں انہوں نے مدینہ یونیورسٹی میں تدریسی، ادارتی خدمات، ماجسٹر، دکتورہ کے رسائل کا اشraf و مناقشہ کیا وہیں تصنیف و تالیف کے میدان



میں مختلف فنون، ادیان، علوم قرآن، بالخصوص فن حدیث میں وہ خدمات انجام دی جو بڑے بڑے تصنیفی ادارے انجام دینے سے قاصر ہیں، ذلک فضل اللہ یؤتہ من یشاء یوں تو مدینہ یونیورسٹی میں داخلے کے بعد راقم الحروف کو آپ کی شخصیت کو قریب سے جاننے اور آپ کے بعض دروس سے استفادہ کا موقع ملا، نیز آپ کی تالیفات و تصنیفات سے آگاہی حاصل ہوئی۔ لیکن فضیلۃ الحدیث رحمہ اللہ سے پہلی یادگار ملاقات کا شرف ایک مرتبہ فضیلۃ الشیخ مظفر عمری حفظہ اللہ کی دکان پر بعد مغرب حاصل ہوا۔ اور آپ نے اپنی تمام تر علمی خوبیوں کے باوجود نہایت سادگی، تواضع، خندہ پیشانی سے ملاقات فرمائی اور ضروری ملاقات کے بعد تشریف لے گئے۔ آپ کے چلے جانے کے بعد شیخ مظفر عمری حفظہ اللہ نے مجھ سے دکتور کا تعارف کروایا تو میں آپ کا حد درجہ تواضع و خاکساری دیکھ کر حیرت و استعجاب میں پڑ گیا، یقیناً یہ آپ کے ذاتی محاسن و حسن اخلاق ہی ہیں جو آپ کی شخصیت کو چار چاند لگا دیتے ہیں اور ملنے والے کو اپنا گرویدہ بنا لیتے ہیں۔

۲۰۰۵ء میں مسجد جامعہ محمدیہ رائیڈرگ میں جامعہ رحمانیہ کے بانی اور مرکز نداء الاسلام کے سکریٹری شیخ ابراہیم جامعی حفظہ اللہ کی جانب سے زیر نگرانی شہری جمعیت اہل حدیث ایک عظیم الشان اجتماع عام منعقد کیا گیا تھا جس میں مشہور حدیث ابی ہریرہ رضی اللہ عنہ (اجتنبوا السبع الموبقات) کے عنوان پر روشنی ڈالنے کے لیے مختلف علماء کو دعوت دی گئی، علماء کرام میں سرفہرست شیخ الحدیث مولانا عبدالغنی سیفی عمری رضی اللہ عنہ، مولانا عبدالوہاب جامعی حفظہ اللہ اور مولانا یوسف جمیل جامعی رضی اللہ عنہ، مولانا عبدالوکیل مدنی حفظہ اللہ وغیرہم شامل تھے، خاکسار کو راوی حدیث ابو ہریرہ رضی اللہ عنہ کی سیرت پر بولنا تھا تو میں نے محدث ضیاء الرحمن اعظمی رضی اللہ عنہ کی مشہور کتاب ”ابو ہریرۃ فی ضوء مروایاتہ“ سے خوب استفادہ کیا اور محاضرہ کی تیاری و ترتیب میں بنیادی مدد ملی، یقیناً یہ کتاب دفاع سنت کے باب میں ابو ہریرہ رضی اللہ عنہ کی شخصیت اور آپ کی روایت کردہ احادیث کے متعلق اٹھائے جانے والے شکوک و شبہات کے رد میں مدلل و محقق ایک جامع دستاویز ہے۔

مرحلہ ماجسٹر، قسم العقیدہ کے پہلے تعلیمی سال میں فضیلۃ الاستاذ الدكتور سعود الخلف حفظہ اللہ نے مادۃ الادیان کے مفردات منہج کے مطابق طلبہ کو مختلف بحث کا مکلف فرمایا تو میرے حصے میں ہندو مذہب کا عنوان آیا تو اس موقع پر میں نے محدث ضیاء الرحمن اعظمی کی کتاب ”فصول فی ادیان الهند“ سے الہندوسیہ کی بحث جو تقریباً ۱۲۶ صفحات پر مشتمل تھی اس کی تلخیص ۳۰ صفحات میں کی اور کتاب سے خوب مستفید ہوا اور اس نتیجے پر پہنچا کہ فضیلۃ الحدیث کی یہ کتاب میدان دعوت و تبلیغ میں کام کرنے والوں کے لیے بالخصوص ہندوؤں کو اسلام کی دعوت دینے میں کافی مفید و معاون اور ایک نادر جامع علمی تحفہ ہے اور وقت کی



اہم ضرورت بھی، اس لیے کہ محدث رحمہ اللہ نے ”صاحب البیت اُدری بمافیہ“ کے تحت ہندو مذہب کی تاریخ اور مصادر، فرق، طبقات، عقائد اور عبادات پر نہایت عمدہ اسلوب میں سیر حاصل گفتگو کی ہے، نیز بدھ، جین اور سکھ مذہب پر بھی تفصیلی بحث کی ہے اور کتاب کے آخر میں مصنف نے ہندوؤں کی مسلمانوں سے دشمنی کے چند اہم اسباب پر روشنی ڈالی ہے، موضوع کی اہمیت کے پیش نظر افادہ عامہ کے لیے درج ذیل اسباب کا اختصار کے ساتھ تذکرہ کر دینا مناسب سمجھتا ہوں۔

۱۔ ہندوؤں کا رسالت محمدیہ بالخصوص عقیدہ توحید سے عدم واقفیت جس کی اہم وجہ صوفیت ہے، جس نے اسلامی عقائد اور بت پرستی کے عقائد کو خلط ملط کر کے اسلام کی مسخ شدہ تصویر پیش کی اور اس کی واضح دلیل ہندوستان کے وسیع رقبے میں پھیلے ہوئے مزارات، درگاہیں، آستانے ہیں، جہاں پر استغاثہ بغیر اللہ، غیر اللہ کی پکار، قبروں کا طواف اور غیر اللہ کے لیے سجدے، ذبح اور نذرو نیاز وغیرہ جیسے شرکیہ اعمال انجام دیے جاتے ہیں۔

۲۔ ہندو مصنفین کی اپنی تالیفات میں اسلام، عقیدہ توحید، ہمارے نبی محمد رسول اللہ صلی اللہ علیہ وسلم اور تاریخ اسلام کے خلاف زہر افشانی کرنا اور نت نئے جھوٹے پروپیگنڈے اور شکوک و شبہات پھیلانا جس کے لیے ابتدائی تعلیمی مراحل سے ہی ایک ہندو طالب کی ذہن سازی کی جاتی ہے، ایسے موقع پر ہندوستانی مسلمانوں پر یہ ذمہ داری عائد ہوتی ہے کہ وہ صحیح اسلامی کتابوں بالخصوص امہات الکتب کا علاقائی زبان میں ترجمہ کرنے پر توجہ مبذول کریں۔

۳۔ ہندوستان میں مسلمان امراء نے تقریباً آٹھ صدیوں تک حکومت کی لیکن ان حکمرانوں کی اکثریت نے غیر مسلموں کے مابین صحیح اسلامی عقائد و تعلیمات کی نشر و اشاعت پر توجہ مرکوز نہیں کی اور نہ ہی قرآن، حدیث، سیرت نبوی، سیرت صحابہ و تابعین اور صحیح عقیدے کی کتابوں کو ہندی، سنسکرت جیسی زبانوں میں تراجم کا اہتمام کیا، بلکہ اس کے برعکس ستم بالائے ستم یہ ہے کہ انہوں نے ہندو مذہب کی کتابوں وید، گیتا، رامائن کا ترجمہ کروایا، عصر حاضر میں اگرچہ منظر عام پر بعض تراجم پائے جاتے ہیں لیکن اکثر ناقابل اعتماد ہیں، اگر یہ کام سلفی حضرات انجام دیتے تو کیا ہی بہتر ہوتا، اس سلسلے میں سعودی حکومت کی کاوشیں قابل فخر ہیں جس نے مجمع الملک فہد کے زیر نگرانی مختلف زبانوں میں قرآن مجید کے تراجم شائع فرما کر دنیا کے گوشے گوشے میں تقسیم فرمایا۔ فجزاھا اللہ خیر الجزاء و حفظھا من کل سوء و مکر و ہ۔

مذکورہ تفصیل سے محدث ضیاء الرحمن اعظمی کی دعوتی تڑپ کا اندازہ ہوتا ہے، یہی وجہ ہے کہ آپ نے ہندی زبان میں غیر مسلموں میں تعارف اسلام کی غرض و غایت سے ”قرآن کی شیتل چھایا“ جیسی کتاب



اور قرآن کے موضوعات پر ایک ضخیم انسائیکلو پیڈیا تیار کیا۔ فرحمہ اللہ رحمة واسعة۔

بلاشبہ فضیلتہ الحدیث ضیاء الرحمن اعظمی رحمہ اللہ کا شمار عالم اسلام کی ان مشہور و معروف شخصیات میں ہوتا ہے جنہوں نے اپنی زندگی کو علم حدیث کی خدمت کے لیے وقف کیا، اور اس کے نتیجے میں آپ کے قلم سے متعدد بلند پایہ تصانیف معرض وجود میں آئیں، مثلاً: دراسات في الجرح والتعديل، معجم مصطلحات الحديث و لطائف الإسناد، التمسك بالسنة في العقائد والأحكام، المدخل إلى السنن الكبرى للبيهقي، المنة الكبرى شرح وتخريج السنن الصغرى، أبو هريرة في ضوء مروياته اور مذکورہ تصانیف کے علاوہ سب سے ممتاز و مایہ ناز موسوعاتی تصنیف الجامع الکامل فی الحدیث الصحیح الشامل ہے، جس کی تصنیف میں مصنف نے توفیق الہی تقریباً چودہ سال کی دن و رات مسلسل جدوجہد سے یہ مثالی تاریخی کارنامہ انجام دیا، الحمد للہ خاکسار کو الجامع الکامل کا منہج اور چند ابواب پڑھنے کی سعادت حاصل ہوئی، جس سے بخوبی اندازہ ہوا کہ مصنف نے ہر باب میں ساری صحیح احادیث کو بالاستقراء نہ صرف جمع کیا بلکہ تمام احادیث پر حکم لگانے کا بھی التزام کیا، نیز متقدمین محدثین کے احکام اور متاخرین میں حافظ ابن حجر تک احکام نقل کر کے ہمیں متقدمین علماء حدیث سے جوڑنے کی قابل ستائش کوشش فرمائی ہے، میری ناقص فہم کے مطابق آپ کی تحقیقات کے ساتھ اگر مجدد عصر محدث البانی رحمہ اللہ کی تحقیقات کو مطالعے میں شامل کر لیا جائے تو نور علی نور ہوگا اور ہم جیسے طلبہ علم خوب مستفید ہو سکتے ہیں، اور حدیثوں کی تحقیق میں امت کی بہترین رہنمائی ہو سکتی ہے اور مزید اس موسوعہ کی ایک خصوصیت جو اس کی اہمیت و افادیت کو دو بالا کر دیتی ہے وہ یہ ہے کہ مصنف نے مشہور ضعیف احادیث کی نشاندہی بھی کی اور فقہ الحدیث کا بھی اضافہ کر دیا ہے، چنانچہ آپ باب کی مناسبت سے قرآنی آیات اور متعارض احادیث میں تطبیق اور اہم مستنبط مسائل و احکام اختصار کے ساتھ جامع اور ٹھوس علمی اسلوب میں پیش کر دیتے ہیں، جو یقیناً علم حدیث کے مکتبہ میں ایک نادر علمی اضافہ ہے اور اس باب میں متقدمین و متاخرین محدثین، مثلاً: صحیح البخاری، صحیح مسلم، صحیح ابن خزیمہ، صحیح ابن حبان، جامع الأصول لابن الأثیر، جامع المسانید والسنن لابن کثیر، مجمع الزوائد للہیثمی، اتحاف الخیرة المہرۃ للبوصیری، المطالب العالیۃ لابن حجر، الجامع الصغیر للسیوطی، جمع الجوامع للسیوطی، کنز العمال للمتقی الہندی، جمع الفوائد من جامع الاصول و مجمع الزوائد لمحمد بن سلیمان المغربی، الفتح الربانی لترتیب مسند الإمام أحمد بن حنبل الشیبانی



للساعاتی، سلسلۃ الاحادیث الصحیحة للآلبانی کی کوششوں کی تکمیل ہے۔

## گزارشات:

محدث ضیاء الرحمن اعظمی کی تالیفات سے متعلق عموماً اور بالخصوص الجامع اکامل سے متعلق چند گزارشات درج ذیل ہیں:

۱۔ الجامع اکامل کی تقریظ و تقدیم عصر حاضر کے محدثین علی سبیل المثال محدث علامہ عبدالمحسن العباد، علامہ ڈاکٹر صالح الفوزان، محدث عبدالکریم الخضیر، علامہ عبداللہ العنیلان، محدث مشہور حسن آل سلمان وغیرہم، حفظہم اللہ، سے حاصل کر کے موسوعہ میں شامل کیا جائے تو بہتر ہوگا تاکہ کتاب کی افادیت پورے عالم اسلام میں وسیع پیمانے پر ہو سکے۔

۲۔ مکتبہ شامہ میں محدث ضیاء الرحمن رحمہ اللہ کی ساری کتابوں بالخصوص الجامع اکامل کا اضافہ کیا جائے۔

۳۔ عالم اسلام کے مشہور علمی مکتبات بالخصوص ہندوپاک کے مدارس و جامعات اور سعودی جامعات کے مکتبات میں رتی نخے مہیا کیے جائیں تاکہ باحثین اور طلبہ علم خوب مستفید ہو سکیں۔

۴۔ آپ کی مؤلفات سے چند اہم منتخب موضوعات کو افادہ عامہ کی غرض سے مختلف زبانوں میں پمفلٹس اور کتابچوں کی شکل میں شائع کیا جائے۔

۵۔ سعودی حکومت سے درخواست کی جائے کہ آپ کی تالیف الجامع اکامل مجمع الملک فہد یا مجمع ملک سلمان لطباعت الحدیث الشریف یا دارالافتاء سے چھپوا کر عالم اسلام میں تقسیم کی جائے۔

۶۔ محدث ضیاء الرحمن رحمہ اللہ کی عقدی، دعوتی، حدیثی جہود پر رسائل ماجتیر و دکتورہ لکھے جائیں، جس کے لیے مقترحہ عناوین، جہود المحدث ضیاء الرحمن رحمہ اللہ فی العقیدۃ، جہودہ فی الدعویۃ الی اللہ، جہودہ فی الحدیث و علومہ وغیرہ ہیں۔

اللہ تعالیٰ سے دعا گو ہوں کہ اللہ تعالیٰ آپ کی جملہ کوششوں کو شرف قبولیت سے نوازے، بال بال آپ کی مغفرت فرمائے، جنت الفردوس میں اعلیٰ مقام عطا فرمائے اور ہمیں آپ کا نعم البدل عطا فرمائے اور آپ کی تصانیف سے بھرپور استفادہ کی توفیق عطا فرمائے۔ آمین یا رب العالمین۔





# ذرا عمر رفتہ کو آواز دینا

## حضرت مولانا محمد حنیف — عمری چٹّر کی

محمد انور محمد قاسم سلفی

رئیس مرکز تنوعیة الجالیات الهندیة، بالکویت

۱۹۷۹ء کا واقعہ ہے کہ مادر علمی جامعہ محمدیہ رائیڈرگ میں ایک نئے استاد کا تقرر ہوا، متوسط قد، اکہرا بدن، سفیدی مائل گندمی رنگ، چھوٹی آنکھیں، ان پر نظر کی عینک، ستوان ناک، کشادہ دہن، باریک ہونٹ، کشادہ چہرہ اور چہرے پر خش خش کالی داڑھی جو گالوں پر پتی اور ٹھڈی پر گھنی تھی، ہنستا ہوا نورانی چہرہ اور چہرے سے ذکاوت کے آثار ہویدا، یہ تھے حضرت مولانا محمد حنیف عمری رحمۃ اللہ علیہ، جو کرناٹک کے مشہور ضلع بیجاپور کی ایک مشہور اہل حدیث بستی چٹّر کی رہنے والے تھے۔

**بیجاپور تاریخ کے آئینے میں:** جنوبی ہند میں مسلمانوں کی آمد اگرچہ پہلی صدی ہجری میں ہی ہو چکی تھی، کچھ صحابہ کرام اور کئی تابعین و تبع تابعین کی آمد کے تاریخی ثبوت بھی موجود ہیں، لیکن اسلامی فتوحات کا سلسلہ سلطان جلال الدین خلجی، پھر ان کے بھتیجے اور داماد سلطان علاء الدین خلجی کے دور سلطنت میں شروع ہو گیا، سلطان علاء الدین خلجی نے اپنے چچا جلال الدین خلجی کے زمانے میں مہاراشٹر کے مشہور و مضبوط ترین قلعہ دیوناگری (دولت آباد) اور اس کے اطراف و اکناف کے علاقوں کو فتح کر کے جنوبی ہند میں اسلامی فتوحات کا آغاز کر دیا تھا، لیکن اس علاقے میں اسلام کی حقیقی نشر و اشاعت کا کام سلطان محمد بن تغلق رحمۃ اللہ علیہ کے زمانے میں ہوا، آپ کے دور میں شیخ الاسلام امام ابن تیمیہ رحمۃ اللہ علیہ کے کئی شاگرد ہندوستان آئے، اور اپنے ساتھ امام ابن تیمیہ رحمۃ اللہ علیہ کی کتابیں بھی لے آئے، ان کتابوں نے سلطان محمد بن تغلق رحمۃ اللہ علیہ کے دل میں اسلام کی نشر و اشاعت اور بدعات و خرافات کے ازالے کا وہ جذبہ پیدا کیا کہ آپ نے جنوبی ہند میں اسلام کی اشاعت کے لیے اپنا پایہ تخت دہلی سے مہاراشٹر کے دولت آباد (دیوگری) کو منتقل کیا، سلطان محمد بن تغلق نے اپنے دور سلطنت میں (۱۳۲۵-۱۳۵۱) کے درمیانی عرصے میں جنوبی ہند میں اسلام کی نشر و اشاعت کی زبردست کامیاب کوششیں فرمائیں، آپ نے اپنے دور حکومت سینکڑوں علماء کو اسلام کی اشاعت کے لیے کشمیر اور جنوب کے دور دراز علاقوں میں روانہ کیا اور جو لوگ ہندو سے



مسلمان بنے تھے انہیں اپنی حکومت میں اہم عہدوں پر فائز کیا، جس سے متاثر ہو کر پچاس لاکھ سے زیادہ چلی ذات کے ہندوؤں نے اسلام قبول کیا اور بے شمار بدعات و خرافات کا ازالہ کیا، کتاب و سنت کو رواج دیا اور توحید کا بول بالا کیا، جس سے قدامت پسند باری جاہل مولوی اور ملا تڑپ اٹھے اور انہوں نے حکمرانی کے خواب دیکھنے والے شہزادے، فیروز شاہ تغلق سے مل کر سلطان کے قتل کی سازش کی، جس کا نتیجہ یہ نکلا کہ خود شہنشاہ کے چچیرے بھائی، فیروز شاہ تغلق نے اپنے بھائی سلطان محمد تغلق رحمہ اللہ کو زہر دے کر مار دیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

اس طرح جنوبی ہند میں اسلام کی نشر و اشاعت کا جو خواب سلطان محمد بن تغلق رحمہ اللہ نے دیکھا تھا، اسے خود انکے زیر آستین پرورش پانے والے سانپوں نے پریشان کر دیا۔ سچ ہے۔  
دل کے پھپھولے جل اٹھے سینے کے داغ سے  
اس گھر کو آگ لگ گئی گھر کے چراغ سے

سلطان محمد تغلق رحمہ اللہ نے ۱۳۴۲ء میں ظفر خان کو جنوبی ہند کا صوبے دار مقرر کیا، اس نے سلطان کی پنجاب وغیرہ میں شورشوں پر قابو پانے کے لیے دولت آباد سے غیر حاضری کا فائدہ اٹھاتے ہوئے دکن کے سرداروں کو اپنے ساتھ ملاتے ہوئے مرکز سے علاحدگی اختیار کی اور ۱۳۴۷ء میں سلطان علاؤ الدین گنگو بہمنی کا لقب اختیار کر کے، حسن آباد (گلبرگہ) میں آزاد بہمنی سلطنت کی بنیاد رکھ دی، جو موجودہ دور کے مہاراشٹر کے مغربی ساحل، شمالی کرناٹک، تلنگانہ، مغربی آندھرا پردیش، مدھیہ پردیش، چھتیس گڑھ اور اڑیسہ کے مشرقی ساحل تک پھیلی ہوئی تھی۔ بہمنی سلطنت میں چار بادشاہ ہوئے جنہوں نے بڑی شان و شوکت سے حکومت کی، لیکن اس وقت جنوبی ہند میں ایک زبردست ہندو حکومت سلطنت وجیانگر VIJYA NAGAR SAMRAT قائم تھی جو اسلام کے اثر و نفوذ روکنے کے لیے ایک آہنی دیوار بنی ہوئی تھی، جس کا دار السلطنت کرناٹک میں ہاسپیٹ کے قریب VIJYA NAGAR تھا، جسے آج کل ہمپی Humpi کہا جاتا ہے، سلطنت وجیانگر، جنوب میں ہندو مذہب کا ماویٰ و لجا بنی ہوئی تھی، تقریباً دو سو تیس سال (۱۳۳۶-۱۵۶۵) تک یہ مسلمانوں کے خلاف سد سکندری بنی رہی، لیکن بہمنی سلطانوں نے سلطنت وجیانگر کو پچے در پچے شکستیں دے کر اس کے راجا دیورائے کو اس قدر مجبور کیا کہ ۱۴۰۰ء میں اسے اپنی سلطنت بچانے کے لیے اپنی لڑکی کی شادی بہمنی سلطان فیروز شاہ سے کرنی پڑی۔ لیکن ”ہر کمالے را زوالے“ کے مطابق ۱۴۹۰ء کے قریب بہمنی سلطنت کو بھی زوال سے دوچار ہونا پڑا، یہاں تک کہ ۱۵۳۸ء



میں اس کا خاتمہ ہو گیا، اس کے کھنڈروں پر پانچ علاقائی سلطنتوں کی بنیاد رکھ دی گئیں، جو یہ تھیں:

- ۱۔ بیدری کی برید شاہی سلطنت
- ۲۔ برار کی عماد شاہی سلطنت
- ۳۔ احمد نگر کی نظام شاہی سلطنت
- ۴۔ بیجا پور کی عادل شاہی سلطنت
- ۵۔ گولکنڈہ (حیدر آباد) کی قطب شاہی سلطنت

### شاہان سلطنت عادل شاہی بیجا پور:

- ۱۔ یوسف عادل شاہ (۱۵۹۰ء - ۱۵۱۰ء)
- ۲۔ اسماعیل عادل شاہ (۱۵۱۰ء - ۱۵۳۴ء)
- ۳۔ مالو عادل شاہ (۱۵۳۴ء)
- ۴۔ ابراہیم عادل شاہ اول (۱۵۳۴ء - ۱۵۵۸ء)
- ۵۔ علی عادل شاہ اول (۱۵۵۸ء - ۱۵۸۰ء)
- ۶۔ ابراہیم عادل شاہ دوم (۱۵۸۰ء - ۱۶۲۷ء)
- ۷۔ محمد عادل شاہ (۱۶۲۷ء - ۱۶۵۷ء)
- ۸۔ علی عادل شاہ دوم (۱۶۵۷ء - ۱۶۷۲ء)
- ۹۔ سکندر عادل شاہ (۱۶۷۲ء - ۱۶۸۶ء)

عادل شاہی سلطنت، ایک شیعہ ریاست تھی، جنوبی ہند میں شیعیت کو فروغ دینے میں اس کا بڑا حصہ رہا ہے، چونکہ عوام سنی عقائد کی حامل تھی، جس کی وجہ سے وہ انہیں شیعہ تو نہیں بنا سکی، البتہ بہت سے شیعہ عقائد و اعمال کو دین و مذہب کے نام پر سیٹوں میں داخل کر دیا، ان سلاطین میں سب سے قابل ابراہیم عادل شاہ دوم تھا، جس کے زمانے میں عادل شاہی حکومت موجودہ مہاراشٹر کے ساحل بحر عرب سے کرناٹک، تلنگانہ اور آندھرا پردیش کے ساحل خلیج بنگال تک پھیلی ہوئی تھی، ان میں سب سے زیادہ نمکا مالو عادل شاہ تھا، جو اپنی عیاشیوں اور بدکرداریوں کی وجہ سے نہ صرف معزول کر دیا گیا، بلکہ آنکھوں میں گرم سلاٹیاں پھیر کر اندھا کر دیا گیا، ۱۶۸۶ء میں سلطنت عادل شاہی کا زوال سلطان محی الدین اورنگ زیب کے ہاتھوں عمل میں آیا، جس نے افغانستان سے لے کر برما اور تبت و کشمیر سے لے کر کنیا کماری تک بلا شرکت غیرے



پچاس سال تک پوری آن بان شان کے ساتھ حکومت کی لیکن اپنے تینوں فرزندوں، اعظم شاہ، معظم شاہ اور بہادر شاہ اول کو پچاس سال نظر بند رکھ کر اپنی اس عظیم سلطنت کے زوال کی بنیاد خود اپنے ہی ہاتھوں سے رکھ دی، تینوں شہزادے انتہائی نکتے ثابت ہوئے، ان سے باپ کی چھوڑی ہوئی یہ عظیم سلطنت تین دن بھی سنبھالی نہیں جاسکی۔

**مرہٹوں کے زیر سایہ:** سلطان محی الدین اورنگ زیب کے انتقال کے بعد جب مغل سلطنت زوال پذیر ہونے لگی اور مرہٹوں نے اپنا اثر و نفوذ بڑھانا شروع کر دیا اور انہوں نے بیجا پور سمیت جنوبی ہند کے ایک بڑے علاقے پر اپنی پیشوا سلطنت قائم کر لی، جب شمالی ہندوستان میں، پانی پت کی تیسری جنگ ۱۲ جنوری ۱۷۶۱ء میں شاہ افغانستان احمد شاہ ابدالی رحمہ اللہ مرہٹوں کی کمر توڑ ہاتھاتوا دھر جنوبی ہندوستان میں اسلامی فتوحات کا ایک نیا آفتاب طلوع ہو رہا تھا اور وہ تھا سلطنت خداداد میسور کا حاکم میسور سلطان حیدر علی خان جس نے جنوب کے ایک بہت بڑے علاقے کو مرہٹوں کی پیشوا سرکار کے اثر و نفوذ سے پاک کیا اور موجودہ جنوبی مہاراشٹرا، کرناٹک، کیرلا، تامل ناڈو اور آندھرا کے علاقوں سے لے کر تقریباً مدراس کے قریب تک اپنی حکومت قائم کر لی۔

ان کے بعد ان کے لائق فرزند شیر میسور سلطان فتح علی خان ٹیپو رحمہ اللہ کی شمشیر بے نیام نے جہاں انگریزوں کے توسیعی منصوبوں کو خاک میں ملا رکھا تھا، وہیں مرہٹوں کو بھی انکی اوقات دکھا دیا، بیجا پور پر قبضہ کے لیے بھی پیشوا سرکار اور سلطنت خداداد میں کئی معرکے ہوئے، بلکہ بیجا پور فتح کرنے کے بعد بھی سلطان ٹیپو نے خیر سگالی کے طور پر اسے پیشوا سرکار کے حوالے کر دیا تاکہ وہ انہیں اپنا دشمن نہ سمجھے، لیکن برا ہو مرہٹوں کا، انہوں نے ٹیپو کی سلطنت کو اپنے لیے خطرہ سمجھ کر انکے خلاف انگریزوں سے اتحاد کر لیا، ۴ مئی ۱۷۹۹ء کی چوتھی میسور جنگ، جس میں ایک طرف انگریز، حیدر آباد کا نظام اور مرہٹوں کی پیشوا سرکار تھی، اور دوسری جانب شیر میسور سلطان فتح علی خان ٹیپو رحمہ اللہ تھے، لیکن افسوس کہ پنڈت پورنیا، بدر الزمان خان ناطہ، میر صادق، میر غلام علی لنگڑا، میر معین الدین، میر قمر الدین، میر قاسم علی (میر صادق سے لیکر میر قاسم تک تمام شیعہ تھے) وغیرہ کی غداري سے اس جنگ کا خاتمہ سلطان ٹیپو رحمہ اللہ کی شہادت پر ہوا، سلطان ٹیپو رحمہ اللہ نے ذلیل شرطوں پر انگریزوں کے سامنے ہتھیار ڈالنے کے بجائے گرجتے ہوئے فرمایا: ”گیدڑ کی سو سالہ زندگی سے شیر کی ایک دن کی زندگی بہتر ہے“ اور ذلت کی زندگی پر عزت کی موت کو ترجیح دیتے ہوئے ملک و ملت کے لیے اپنی جان کا نذرانہ پیش کر دیا۔



ہزاروں سال نرگس اپنی بے نوری پہ روتی ہے  
بڑی مشکل سے ہوتا ہے چمن میں دیدہ ور پیدا

سلطان ٹیپو رحیم علیہ السلام، انگریزوں کی توسیعی منصوبوں کیلئے آہنی دیوار تھے، افسوس کہ نظام اور مرہٹوں نے انگریزوں کا ساتھ دیکر ہندوستان کو ڈھائی سو سال کے لیے برٹش حکومت کا غلام بنا دیا، سلطان ٹیپو رحیم علیہ السلام کی شہادت کے بعد بیجاپور پر چند سال مرہٹوں نے راج کیا، اس دوران مسلمانوں پر ظلم کی انتہا کر دی، جس کی وجہ سے وہاں کے مسلمان ہجرت کر کے کڑپے اور بلہاری ضلع کے دور دراز مقامات میں آباد ہوئے۔

میرے والد جناب محمد قاسم رحیم علیہ السلام کے بقول: ”میرا اور ان کا تنہیال بھی بیجاپور سے ہی ہجرت کر کے ہماری بستی ”یرا بلی“ نزد پروڈوڑا آ بسا تھا۔“

پھر ۱۸۱۸ء کی انگریز، مراٹھا تیسری جنگ میں انگریزوں نے بیجاپور سے مرہٹوں کو بے دخل کر کے اس پر قبضہ کر لیا، پھر پندرہ اگست ۱۹۴۷ء تک یہ شہر انہیں کے قبضے میں بمبئی صوبہ کے ماتحت رہا۔

**نام ونسب اور تعلیم و تربیت:** مولانا محمد حنیف عمری کا مکمل نام محمد حنیف ابن خواجہ صاحب کونڈ گولی، ساکن چٹرکی، تعلقہ سندگی ضلع بیجاپور کرناٹک ہے، آپ کی تاریخ پیدائش ۲۰ جون ۱۹۵۵ء ہے، آپ ایک ایسے خاندان میں پیدا ہوئے جو شروع سے ہی مؤحد تھا، آپ سے پہلے اس گاؤں کے کئی طلباء نے حصول علم کے لیے جنوبی ہند کی دو مشہور اسلامی درس گاہوں، جامعہ دار السلام عمر آباد اور جامعہ محمدیہ رائیڈرگ کی طرف شدّ رحال کیا تھا اور ان مدارس سے فراغت حاصل کی تھی، جن میں علی الترتیب مولانا محمد ابراہیم صاحب جامعی اور مولانا محبوب الرحمن صاحب عمری مدنی، سابق لیکچرر سکیمب کالج بیجاپور ہیں، ان میں آخر الذکر آپ کے چچا زاد ہیں، جو جامعہ دار السلام عمر آباد سے فراغت کے بعد جامعہ محمدیہ رائیڈرگ اور محمدیہ عربک ہائی سکول رائیڈرگ میں تدریسی خدمات انجام دینے کے بعد پھر جامعہ اسلامیہ مدینہ منورہ سے لیسانس اور ماجسٹر (BA.MA) کرنے کے بعد سکیمب کالج بیجاپور میں لیکچرر مقرر ہوئے اور پھر وہیں سے وظیفے پر سبکدوش ہوئے۔

**تعلیمی مراحل:** آپ کے تعلیمی سفر کے مراحل مندرجہ ذیل ہیں:

۱۔ **ابتدائی تعلیم:** آپ نے اپنے چچا جناب عبدالحفیظ صاحب رحیم علیہ السلام، والد ماجد مولانا محبوب الرحمن عمری مدنی سے ناظرہ قرآن مجید، ادعیہ، ماثورہ سیکھی، پھر سرکاری اردو اسکول چٹرکی میں حکومتی نصاب کے مطابق اردو، کچھ کنڑا، انگریزی حساب و کتاب چوتھی جماعت تک تعلیم حاصل کی۔



۲۔ دارالعلوم احمد نگر مہاراشٹر میں صرف ایک سال ۱۹۶۶ء میں۔

۳۔ جامعہ محمدیہ رائیڈرگ میں صرف ایک سال ۱۹۶۷ء میں۔ شاید اس وقت جامعہ اپنی معاشی، تعلیمی اور انتظامی بے بسی کے انتہائی ابتر دور سے گزر رہا تھا، اس لیے آپ نے رائیڈرگ سے عمر آباد کوچ کرنے کی ٹھانی۔

## ۲۔ عالمیت و فضیلت اور درس نظامی کی تکمیل:

جامعہ دارالسلام عمر آباد۔ ٹائل ناڈو: ۱۹۶۸ء سے ۱۹۷۶ء تک۔ آپ نے عمر آباد سے فراغت حاصل کی، اسی دوران آپ نے حکومتی یونیورسٹیوں سے گورنمنٹ امتحانات میں شرکت فرمائی اور ان سے مندرجہ ذیل سرٹیفکیٹ حاصل کیے، جو بعد میں آپ کی سرکاری ملازمت میں مُمد و معاون بنے۔

## ۳۔ مدراس یونیورسٹی سے منشی فاضل فائنل۔

۴۔ میسور یونیورسٹی سے MA ایم اے اردو (فارسی و عربی کے ساتھ)

**اساتذہ کرام:** جامعہ دارالسلام عمر آباد میں آپ نے جن اساتذہ کرام سے اکتساب فیض کیا، ان کے اسمائے گرامی درج ذیل ہیں:

۱۔ شیخ الحدیث حضرت مولانا عبد الواجد صاحب عمری رحمانی رحمۃ اللہ علیہ ناظم جامعہ، جن سے آپ نے صحیح بخاری اور حدیث کی دیگر کتابیں پڑھیں۔

۲۔ حضرت مولانا عبد السبحان صاحب اعظمی عمری رحمۃ اللہ علیہ نائب ناظم جامعہ، سے حدیث کی پہلی کتاب بلوغ المرام کے علاوہ دیگر کتب پڑھیں۔

۳۔ حضرت مولانا ظہیر الدین اثری رحمانی رحمۃ اللہ علیہ شیخ الحدیث

۴۔ حضرت مولانا عبد الرحمن خان ابوالبیان حماد عمری حفظہ اللہ

۵۔ حضرت مولانا سید امین صاحب عمری رحمۃ اللہ علیہ شیخ التفسیر

۶۔ حضرت مولانا حافظ سید عبد الکریم صاحب عمری رحمۃ اللہ علیہ شیخ التفسیر، جن سے آپ نے تفسیر البیضاوی پڑھی

۷۔ حضرت مولانا امین احمد عمری رحمۃ اللہ علیہ (استاذ ادب عربی)

۸۔ حضرت مولانا خلیل الرحمن صاحب اعظمی عمری رحمۃ اللہ علیہ (استاذ تاریخ اسلامیہ)

۹۔ حضرت مولانا حفیظ الرحمن صاحب اعظمی عمری مدنی (استاذ ادب عربی)

۱۰۔ حضرت مولانا حافظ قاری عبید اللہ صاحب عمری رحمۃ اللہ علیہ (استاذ القرآن۔ ماہر تجوید۔ حفظ قرآن)



- ۱۱۔ حضرت مولانا اطہر حسین صاحب عمری مدنی رحمۃ اللہ علیہ (تاریخ ادب عربی)
- ۱۲۔ مولانا اللہ بخش صاحب نوری عمری رحمۃ اللہ علیہ۔ وارڈن جامعہ (محسن و مربی)
- ۱۳۔ ماسٹر الحاج ٹی محمد غوث صاحب MA.let (ابتدائی انگریزی حساب)
- ۱۴۔ مولانا احمد اللہ خان صاحب عمری (استاذ فارسی ادبیات)
- ۱۵۔ ڈاکٹر ضیاء الرحمن صہباء اعظمی عمری (انگریزی و حساب)
- ۱۶۔ مولانا سالک ناظمی فرزند غضنفر حسین شاکر ناظمی (ایک سال)
- ۱۷۔ ماسٹر سوری مٹو۔ وظیفہ یاب ہیڈ ماسٹر (انگریزی و حساب)

### تدریسی خدمات:

- ۱۔ کولہا پور: چند ماہ ۱۹۷۷ء شاید آپ نے یہاں پر کسی مسجد اہل حدیث میں امامت و خطابت کی ہو۔
- ۲۔ بنگلور: ۱۰ ماہ ۱۹۷۸ء چھوٹی چارمینار مسجد میں امامت و خطابت اور مدرسہ محمدیہ میں تدریس۔
- ۳۔ جامعہ محمدیہ عربیہ رائیڈرگ: ۱۹۷۹ء سے ۱۹۸۲ء تک۔

### جامعہ محمدیہ عربیہ رائیڈرگ میں تدریس: ۱۹۷۹ء کے اواخر میں جس وقت

آپ جامعہ محمدیہ عربیہ رائیڈرگ میں تدریس پر متعین ہوئے، اس وقت جامعہ اپنے آزمائشی دور سے نکل کر ترقی کی جانب سفر کر رہا تھا کہ سابق ناظم جامعہ مولانا سید محمد عباس حامی عمری رحمۃ اللہ علیہ کی ناگہانی موت نے جامعہ کو یتیم کر دیا تھا، آپ ۷ ستمبر ۱۹۷۶ء مطابق ۱۲ رمضان المبارک ۱۳۹۶ھ کو پچاس سال کی عمر میں مختصر سی علالت کے بعد حرکت قلب بند ہونے سے انتقال کر گئے۔ اللہم اغفر لہ و ارحمہ۔

کل بھی اس مقام پہ اتنی ہی دھوپ تھی

لیکن وہاں ایک شجر سایہ دار تھا

اس شجر سایہ دار کے گرتے ہی جامعہ پر اور خود حضرت مولانا سید محمد عباس حامی عمری رحمۃ اللہ علیہ کے خاندان پر کیا کیا بیتی، ہو سکتا ہے کہ اکثر لوگ بھول چکے ہوں، لیکن ہم جیسے نمک خواران جامعہ کو

ہمیں یاد ہے سب ذرا ذرا

تمہیں یاد ہو کہ نہ یاد ہو

اس پر آشوب دور میں استاذ محترم حضرت مولانا عبد الغنی سیقی عمری رحمۃ اللہ علیہ، حضرت مولانا عبد الباسط صاحب ریاضی حفظہ اللہ اور حضرت مولانا عبد الرحیم صاحب عمری رحمۃ اللہ علیہ، حافظ عبد الرزاق صاحب رحمۃ اللہ علیہ اور



جناب حسین پیراں صاحب سابق ہیڈ ماسٹر محمدیہ ہائی اسکول اور دیگر بھی خواہان جامعہ کی بے لوث خدمات آب زر سے لکھنے کے قابل ہیں، ہمیں یاد ہے کہ جامعہ میں اس وقت تک چولہا نہیں سلگتا تھا کہ جب تک اول الذکر تینوں حضرات عصر سے لے کر عشاء تک حصول امداد کے لیے شہر کے مختلف مقامات کا چکر نہ لگاتے اور جمعہ کے دن اطراف و اکناف میں خطبہ جمعہ کے بعد لوگوں سے تعاون نہ اکٹھا کرتے، اس دوران کئی مرتبہ خطبہ جمعہ کے ساتھ چندہ کرنے کے لیے راقم کو بھی مختلف قریوں میں جانے کا اتفاق ہوا۔

بنا کر فقیروں کا ہم بھیس غالب  
تماشائے اہل کرم دیکھتے ہیں

پھر جامعہ کے مینجر کی ذمہ داری حضرت مولانا سید محمد عباس حامی عمری رحمہ اللہ کے فرزند اکبر جناب سید امیر حمزہ حفظہ اللہ پر ڈالی گئی اور وہی جامعہ کے کھیون ہار بنے اور مرحوم نے بھی ان حوصلہ شکن حالات، ہوش رُبا مصائب اور آفات کی تیز آندھیوں میں مذکورہ بالا اساتذہ جامعہ وہی خوارانِ مدرسہ کے تعاون سے جامعہ کے چراغ کو جلانے رکھا۔

خونِ دل دے کے نکھاریں گے رخِ برگِ گلاب  
ہم نے گلشن کے تحفظ کی قسم کھائی ہے

اس وقت راقم الحروف غالباً چھٹی جماعت میں پڑھتا تھا، اور وہ بھی تقریباً سال کا آخر تھا، بنا بریں اس سال آپ سے کوئی کتاب نہیں پڑھ سکا، آپ کے حالات زندگی لکھنے کے لیے احقر کو اپنی زندگی کے تقریباً ۴۲/۴۳ یا ۴۴ سال پہلے کی ورق گردانی کرنی پڑے گی۔

غزل اس نے چھیڑی مجھے ساز دینا  
ذرا عمر رفتہ کو آواز دینا

البتہ ساتویں جماعت میں دو کتابیں ”المعلقات السبع“ جو سبعِ معلقات کے نام سے معروف ہے اور ”دلائل الاعجاز“ آپ سے پڑھیں، چونکہ آپ دیگر اساتذہ کے مقابلے میں سب سے کم عمر، غیر شادی شدہ اور راقم سے نو دس سال کے بڑے تھے، اس وجہ سے آپ سے وہ تکلف نہیں رہا جو دیگر اساتذہ کرام سے تھا، پورے ادب و احترام کے ساتھ یہ بے تکلفی آخر تک برقرار رہی، سبعِ معلقات میں امراء القیس الکندی، جو الملک الضلیل کے نام سے معروف تھا، کا معلقہ سب سے زیادہ چٹ پٹا تھا اور اس سے زیادہ دلچسپ آپ کا طریقہ تدریس تھا، امراء القیس کے چلبے اشعار کے ساتھ، مولانا کی زبانی، مرزا غالب جیسے اردو کے بعض



دبگ اور تیکھے شعراء کے اشعار، سونے پر سہاگے کا کام کرتے تھے، احقر کو بھی بچپن سے شعراء و شاعری سے ایک گونہ دلچسپی رہی ہے، میں بھی اپنی یادداشت کچھ اشعار پیش کرتا، جس پر مولانا گھل کر داد دیتے اور تحسین فرماتے، غرض کہ کلاس کا ماحول عام اساتذہ کی کلاسوں کی طرح، باادب، با ملاحظہ، ہشیار باش کی طرح سنجیدہ نہیں، بلکہ زعفران زار رہتا، گھٹی کب ختم ہوتی پتہ ہی نہیں چلتا، اسی طرح دلائل الاعجاز کی گھنٹی بھی رہتی۔

یادش بخیر! میرے کلاس فیلو جناب مولوی محمد اسماعیل خان بن باشو خان جامعی سلفی رحمہ اللہ تھے، جو میرے ہی شہر پٹی ویندلہ سے تعلق رکھتے تھے، جامعہ سے فراغت کے بعد جامعہ سلفیہ بنارس میں بھی ساتھی رہے، فراغت کے بعد وایچ رپرنگ کا کام سیکھا، کچھ سال تک اسی کو ذریعہ معاش بنایا، چند سالوں کے بعد شوگر کی وجہ سے انکی نظر انتہائی کمزور ہو گئی اور پھر عالم جوانی میں ہی وہ وفات پا گئے۔

رحمہ اللہ رحمة واسعة۔

مرحوم نے ائمہ اقیس کے کچھ اشعار کو یاد کر رکھا تھا، جسے وہ اپنے ہم عمر دوستوں کو ترجمے کے ساتھ مزے لے لے کر سنایا کرتے تھے، کئی رائیڈرگی نو جوان انہیں سننے کے لیے بے خودی میں ان کے پاس چلے آتے اور ان اشعار کو سن کر سر دھنتے تھے، خیر آغاز جوانی کے یہ ایام اتنے حسین تھے کہ۔

وہ دن جب یاد آتے ہیں کلیجہ منہ کو آتا ہے

آٹھویں جماعت میں احقر نے آپ سے امام ابن رشد رحمہ اللہ کی ہدایہ المجتہد پڑھی، جس کی خوشگوار یادیں آج بھی پھولوں کی طرح دل میں بسی ہوئی ہیں، کسی خشک مضمون کو اپنے طریقہ تدریس سے خوش گوار مضمون میں بدلنا، کسی کسی استاد کا ہی فن ہوتا ہے اور یہ ہر ایک کی بس کا روگ بھی نہیں ہوتا، اسی طرح جامعہ سلفیہ بنارس کے بعض سینئر طلبہ سے میں نے سنا کہ مولانا ابو عبیدہ بناری رحمہ اللہ جو جامعہ سلفیہ کے بزرگ ترین استاذ تھے، جب وہ علم عروض جیسا خشک ترین مضمون پڑھاتے، تو اپنے طریقہ تدریس اور دل چسپ اشعار سے سب سے زیادہ دلچسپ مضمون بنادیتے، مثلاً:

مُسکرا کر فاعلاتن مار ڈالا فاعلاتن جان سے فاعلات

ہاں مری جاں فاعلاتن پھر اسی فاعلاتن انداز سے فاعلات

مُسکرا کر مار ڈالا جان سے

ہاں مری جاں پھر اسی انداز سے

جب میں نے یہ سنا تو ہنستے ہوئے کہا کہ یہ شعر تو ”بحر مفعولات“ سے ملتا ہے، نہ کہ فاعلاتن سے، مولانا ابو



عبیدہ عمر رسیدہ ہونے کے باوجود اس طرح کے اشعار سے اپنے خشک موضوع میں جان ڈال دیا کرتے تھے۔

دیکھ کر بزم میں ساق ان کی گوری گوری

شرم سے شمع ہوئی جاتی ہے تھوڑی تھوڑی

**طلباء میں مقبولیت:** اللہ تعالیٰ نے آپ کو طلباء اور اساتذہ میں بے پناہ مقبولیت سے نوازا تھا، طلباء عموماً اساتذہ کی شکایت کرتے ہوئے نظر آتے ہیں، لیکن دور طالب علمی میں، میں نے کسی طالب علم کو کبھی آپ کی کوئی شکایت کرتے ہوئے نہیں پایا، اس کا سبب آپ کے اخلاق حسنہ، طلباء کے ساتھ ہمدردی کا رویہ، سبق یاد نہ کرنے پر طلبہ کو زد و کوب کرنے سے پرہیز اور کھیل کود میں طلباء کے ساتھ شریک ہونا تھا، آپ سے پہلے اور بعد میں چڑکی کے کچھ لوگ مدرس ہوئے، لیکن ان میں سے کوئی بھی طلباء میں وہ مقبولیت حاصل نہیں کر سکا، جو اللہ تعالیٰ نے آپ کو عطا فرمائی، بلکہ ان میں بعض تو ایسے تھے کہ ان کے برے برتاؤ کی وجہ سے طلباء کی اکثریت ان سے نفرت کرتی تھی، اگرچہ کہ ان میں سے بعض نے مدینہ یونیورسٹی سے بھی فراغت حاصل کی، لیکن اسکے باوجود انہیں اپنی کج رفتاری کی وجہ سے اپنے دائرہ کار میں بھی عوام کی پذیرائی حاصل نہیں ہو سکی۔

یہ رتبہ بلند ملا جس کو مل گیا

ہر مدعی کے واسطے دار و رسن کہاں

طلباء بعد نماز عصر تا مغرب، جامعہ کے گراؤنڈ میں والی بال کھیلتے تھے، جس میں احقر بھی شامل رہتا، اساتذہ کرام مولانا محمد حنیف عمری کے علاوہ حضرت مولانا عبدالباسط صاحب ریاضی حفظہ اللہ بھی ضرور شامل رہتے اور بڑے ہی جی جان سے کھیلتے، طلباء میں میرے کلاس فیلو مولوی محمد اسماعیل خان مرحوم کھیل کی جان ہوتے، بڑی ہی کد و کاوش سے کھیلتے اور اپنی ساری طاقتیں میچ جیتنے کے لیے لگا دیتے، اگر سوئے قسمت کبھی میچ ہار جاتے تو اس قدر غزہ ہو جاتے گویا کہ ساری دنیا ہی لٹ گئی ہے، اگر ہمارے مفتیان کا گروہ، کوئی فتویٰ نہ جڑ دے تو ایک بات بتاؤں کہ طلباء بعض اوقات میچ کو دلچسپ بنانے کیلئے اس میں بطور شرط کے کچھ رقم لگا دیتے، وہ اس طرح کہ ہر کھلاڑی سے ۵۰ روپیے، یا زیادہ سے زیادہ ایک روپیہ وصول کیا جاتا، دونوں گروپ کی رقم ملا کر کل ۱۲ یا ۱۶ روپے ہوتی، جو گروپ جیتتا وہ اس رقم کو اپنے قبضے میں کر لیتا اور اس سے اتنا خوش ہوتا گویا ساری دنیا کی خوشیاں اسکی جھولی میں آگری ہوں، اس میں ہمارے یہ دونوں معزز اساتذہ بھی برابر کے شریک ہوتے، بلکہ مولانا محمد حنیف صاحب، جن کا غفوان شباب جو بن



پر تھا، کسی نٹ کھٹ شیر لڑ کے کی طرح چوکڑیاں بھر بھر کے کھیلے اور یہ بالکل بھول جاتے کہ وہ اپنے طلباء کے ساتھ کھیل رہے ہیں۔

ایک ہی صف میں کھڑے ہو گئے محمود و ایاز  
نہ کوئی بندہ رہا اور نہ کوئی بندہ نواز

کاسماں رہتا اور آپ کی یہ ادالطباء کو بہت بھاتی تھی، بلکہ اگر اساتذہ، مخالف گروپ میں ہوتے تو یہ سٹوڈنٹس، اپنے ٹیچرس کو ہرانے کے لیے سارے داؤ پیچ آزماتے، ایسا لگتا کہ وہ کھیل نہ ہو بلکہ پانی پت کی چوتھی جنگ ہو اور اگر اس میں کامیاب ہو جاتے تو ایسے خوش ہوتے گویا انہوں نے درّہ خیبر کو فتح کر لیا ہے، افسوس! یہ یادیں، یہ باتیں، یہ ہنسنا ہنسانا، یہ کھیل اور کھلونے، لڑنا جھگڑنا اور پھر باہم شیر و شکر ہو جانا اور بیٹے ہوئے خوشگوار ایام، شاید ہی زندگی میں کبھی واپس لوٹیں۔

کچھ نہیں چاہتا تجھ سے اے میری عمر رواں  
میرا بچپن میرے جگنو میری گڑیا لا دے  
اسیر پنجہ عہد شباب کر کے مجھے  
کہاں گیا میرا بچپن خراب کر کے مجھے

۱۹۸۱ء میں جامعہ محمدیہ رائیڈرگ سے فراغت کے بعد ماہ جون یا جولائی میں اساتذہ کرام کے مشورے پر جامعہ سلفیہ بنارس چلا گیا، پھر جب ۱۹۸۲ء کے جامعہ کے سالانہ جلسے میں شرکت کیلئے بنارس سے رفیق محترم مولانا عبدالغنی جامعی آلوری کے اصرار پر انکے شہر دو انگیرہ اور گاؤں آلور سے ہوتا ہوا رائیڈرگ پہنچا تو پتہ چلا کہ مولانا محمد حنیف صاحب عمری حفظہ اللہ، جامعہ چھوڑ کر اپنے علاقے میں ہی گورنمنٹ ملازمت پر بحیثیت مدرس متعین ہو چکے ہیں، یہ سن کر کچھ غم ہوا کہ ایک اچھے استاد جامعہ میں نہیں رہے اور خوشی اس بات کی ہوئی چلو حکومتی وظیفہ ہے، آئندہ زندگی خوشحالی میں گزرے گی، کیونکہ اسباب جو بھی رہے ہوں ان سے قطع نظر، اس وقت جامعہ محمدیہ رائیڈرگ میں حکومتی ملازمت کا خواب دیکھنا بھی جنون ہی تھا۔

ایں خیال است و محال است و جنون

جامعہ سلفیہ بنارس سے فراغت اور کئی جگہ کی ملازمت اور پھر کویت آمد نے کبھی مولانا سے ملاقات یا خط و کتابت کا موقع ہی نہیں دیا، یا اپنی پریشانی اور خانہ بدوشانہ زندگی نے کبھی ادھر توجہ کرنے کی فرصت ہی نہیں دی۔



**آپ کے کچھ اہم شاگرد:** جامعہ میں تدریس کے دوران راقم الحروف کے علاوہ سینکڑوں طلباء نے آپ سے کسب فیض کیا، جن میں کچھ اہم شاگرد، جو آگے چل کر کئی نسلوں کے مربی بھی بنے وہ درج ذیل ہیں:

- ۱۔ مولانا عبد القدیر جمعی سلفی: وظیفہ یاب ہیڈ ماسٹر نور النبی عربک کالج بیجاپور، کرناٹک
- ۲۔ مولانا عبد الغنی جمعی سلفی آلوری: عربک لیکچرر حضرت بلال عربک کالج تالیکوٹ، ضلع بیجاپور، کرناٹک
- ۳۔ مولانا عبد الرحیم جمعی مند یوال: پرنسپل حضرت بلال عربک کالج تالیکوٹ، ضلع بیجاپور، کرناٹک
- ۴۔ مولانا عبد القادر جمعی: مدرس دارالہدیٰ عربک سکول ہنچال، ضلع بیجاپور، کرناٹک
- ۵۔ مولانا کے عبد المالك جمعی راہدگر: ہیڈ ماسٹر عربک ہائی سکول، مدھول ضلع باگل کوٹ، کرناٹک
- ۶۔ مولانا ایوب ادریس جمعی مرحوم: مدرس محمدیہ عربک سکول گوڈلی، سری، کرناٹک
- ۷۔ مولانا عبد الشہید جمعی سلفی: مدرس محمدیہ عربک سکول گوڈلی، سری، کرناٹک
- ۸۔ مولانا محمد عمر جمعی: (چھاؤنی) عربک لیکچرر حضرت بلال عربک کالج تالیکوٹ، ضلع بیجاپور، کرناٹک
- ۹۔ مولانا سعود احمد جمعی اگلی آلوری: استاذ مدرسہ فاطمہ الزہراء ہرین ہلی، کرناٹک
- ۱۰۔ مولانا عبد الرزاق جمعی اگلی آلوری: داعی و مبلغ جمعیت الامدیت، ہلی، کرناٹک
- ۱۱۔ مولانا عثمان غنی جمعی نالتواڑی: ہیڈ ماسٹر انجمن عربک سکول باگی واڑی، ضلع بیجاپور، کرناٹک
- ۱۲۔ مولانا ثانی۔ عبد الرحمن جمعی بن خلیفہ پیراں صاحب: معاون مدرس درگاہ ہائی سکول، ملاکرو، ضلع چترادرگہ
- ۱۳۔ مولانا سید محمد عمر جمعی (داونگیرہ): ہیڈ ماسٹر نور النبی عربک کالج بیجاپور، کرناٹک
- ۱۴۔ مولانا جواد احمد جمعی سگری: امام و خطیب مسجد انس بن مالک، گلبرگہ، کرناٹک
- ۱۵۔ مولانا محمد عمر جمعی (ہلگندہ): سرپرست مجلس علماء کوڈلگی، ضلع بلہاری، کرناٹک
- ۱۶۔ مولانا حافظ نور محمد جمعی (کرکنڈہ): امام و خطیب مسجد محبوب الرحمن نندی کٹکور، ضلع کرنول، آندھرا
- ۱۷۔ مولانا جمال الدین جمعی سلفی: ویم پبلی، کڑپہ، آندھرا
- ۱۸۔ مولانا حفیظ اللہ آلوری جمعی: ایم۔ اے۔ عربی ٹیچر، ڈوڈ بالا پور، بنگلور
- ۱۹۔ مولانا رحمت اللہ جمعی (ناٹک نہٹی): حکیم و سفیر جامعہ

ان کے علاوہ کئی آپ کے شاگردان ہیں جنہوں نے میدان دعوت و تبلیغ، صحافت و خطابت، درس و تدریس اور افتاء و ارشاد میں کارہائے نمایاں انجام دیا اور دے رہے ہیں۔

اللہ تعالیٰ ان کی کوششوں میں برکت عطا فرمائے اور انہیں آپ کے لیے باقیات الصالحات بنائے۔ آمین۔



**مولانا سے ایک یادگار ملاقات:** یادش بخیر! ۲۰۱۰ء کے اواخر میں میری بڑی دختر، عظمیٰ انور کی شادی، میرے اپنے بھانجے عبدالغفار سے، جو کہ کویت کی شرکت البرکات الذہبیہ میں، آئل فیلڈ میں کام کرتا تھا، ہونا طے پائی، چونکہ یہ سارا پروگرام غلت میں طے ہوا تھا، جس کی وجہ سے کئی اہم لوگوں کو باقاعدہ دعوت نہیں دی جاسکی، تاہم جامعہ کے اساتذہ کرام اور احباب جماعت نے استاذ محترم حضرت مولانا عبدالباسط صاحب ریاضی حفظہ اللہ کی سرکردگی میں شرکت فرمائی اور برادر محترم مولانا عبدالوہاب جماعتی حفظہ اللہ نے بھی بلہاری بیت المال کے ذمہ داران محترم حاجی محمد یونس صاحب و محترم حاجی عبدالحمید صاحب کی معیت میں تشریف لائے، اس میں سب سے بڑی نعمت غیر مترقبہ مجھے استاذ محترم مولانا محمد حنیف صاحب حفظہ اللہ کی تشریف آوری سے حاصل ہوئی، جو دو قدیم رفقاء، محترم مولانا عبدالغنی جماعتی سلفی اور مولانا عبدالرحیم جماعتی مند یوال اور دیگر احباب پر مشتمل ایک وفد کے ساتھ بیجا پور سے ایک لمبا سفر طے کر کے پردوٹو تشریف لائے، ایک لمبے عرصے بعد استاذ محترم اور دو قدیم ساتھیوں سے ملاقات کر کے کافی خوشی ہوئی، جزا ہم اللہ خیر الجزاء، لیکن افسوس کہ شادی کے ہنگامے میں ان معزز مہمانوں کی خدمت جس طرح ہونی چاہئے تھی وہ ہونہ سکی۔

حق تو یہ ہے کہ حق ادا نہ ہوا

اس کا پہلا سبب تو شادی کا انتظام و انصرام تھا اور دوسرا سبب میری چھ سات سالہ بیٹی بشریٰ کا ہسپتال میں ایڈمیٹ ہونا تھا، جب وہ پہلی مرتبہ کویت آئی تو اسے شوگر کا مرض لاحق ہوا، عین شادی سے دو دن پہلے اسکی طبیعت اس قدر بگڑی کہ پردوٹو کے ڈاکٹروں نے جواب دے دیا، کڑپہ لیجایا گیا تو وہاں کے شوگر سپیشلسٹ نے تروپتی لے جانے کا مشورہ دیا، میں نے ڈاکٹر سے کہا کہ: ڈاکٹر صاحب! تروپتی لیجانے تک بچی بچے گی یا نہیں، اس کی کوئی گیارہویں نہیں، بہتر یہ ہے کہ آپ خود علاج کریں، اس نے اس شرط پر اسے اپنے ہسپتال میں شریک کیا کہ اگر کوئی انہونی ہوگئی تو اس کی ذمہ داری مجھ پر نہیں ہوگی، میں نے کہا: یہ مجھے منظور ہے، پھر کڑپہ والے ڈاکٹر نے تروپتی کے ڈاکٹر کی ہدایت کے مطابق علاج شروع کیا، شاید علاج سے زیادہ ایک دھبی باپ کی دعاؤں اور ماں کی تڑپ اور آنسوؤں کا اثر تھا کہ پورے بیس گھنٹے کے بعد بچی خطرے سے باہر نکل گئی۔ الحمد للہ الذی بنعمته تتم الصالحات۔

وہ وقت میرے لیے کس قدر کر بناک تھا، میں الفاظ میں بیان نہیں کر سکتا، اسی حالت میں، میں نے خطبہ جمعہ دیا، لوگوں سے اسی طرح ملاقاتیں کیں، جس طرح نارمل حالات میں کرتا تھا، میری اہلیہ، جمعہ کی صبح



سے بچی کے ساتھ کڑپہ میں ہسپتال میں تھی اور میں اکیلا ہی ہفتہ کی شام سے شادی خانہ میں مہمانوں کا استقبال کر رہا تھا، رشتہ دار اسے تلاش کرتے پھر رہے تھے اور میں انہیں تفصیلات بتائے بغیر کہہ رہا تھا کہ وہ آہی رہی ہوگی۔ اسی درمیان میں نے استاد محترم مولانا محمد حنیف صاحب، مولانا عبدالباسط صاحب اور مولانا عبدالوہاب جامعی اور ان کے ہمراہ آئے ہوئے وفد کا استقبال کیا، انہیں عشائیے سے فارغ کرانے کے بعد، ان کے قیام کا بندوبست کیا، جب کہ عالم یہ تھا کہ غم سے دل پھٹا جا رہا تھا، لیکن فطری انانے ظاہر پر قابو کر رکھا تھا، چہرے پر جھوٹی مسکراہٹ سجائے ہر اک سے ہنس کر باتیں اور استقبال کر رہا تھا، جب کہ حقیقت یہ تھی کہ مجھے خود اپنے آپ پر ترس آ رہا تھا، کبھی کبھی لوگوں سے دور، گوشہ تنہائی میں جا کر اپنی بے بسی پر دو چار آنسو بہا لیتا، بقول عربی شاعر۔

كَمْ مِنْ بَاسِمٍ وَالْحُزْنَ يَمْلَأُ قَلْبَهُ  
وَالنَّاسَ تَحْسَبُ أَنَّهُ مَسْرُورٌ  
وَتَرَاهُ فِي جَبْرِ الْحَوَاطِرِ سَاعِيًا  
وَفُؤَادُهُ مُتَصَدِّغٌ وَ مَكْسُورٌ

کتنے ہی مسکرانے والے ایسے ہیں، جن کا دل غم سے لبریز رہتا ہے اور لوگ انہیں فرحاں و شاداں سمجھتے ہیں، جبکہ وہ دوسروں کے دلوں کے مداوا میں لگے ہوتے ہیں، حالانکہ ان کا دل غم سے پھٹ کر ریزہ ریزہ رہتا ہے۔

شاید اللہ تعالیٰ کو بھی میری حالت زار پر ترس آ گیا، رات کے گیارہ بجے میری بیوی نے ڈاکٹر سے درخواست کی کہ صبح میں میری بیٹی کا نکاح ہے، اگر آپ اجازت دیں تو میں چند گھنٹوں کے لیے بچی کو لے کر پردوٹو رجاؤں؟ شاید ڈاکٹر کے دل میں بھی اللہ نے رحم ڈال دیا، اس نے گلو کو زکا بوتل چڑھا کر اور چند بوتل ساتھ دے کر، یہ ہدایت دی کہ اسی حالت میں بچی کو لیکر جائیں اور جب بوتل ختم ہو تو دوسری بوتل میں یہ یہ انجکشن ملا کر چڑھاتے رہیں، غرض یہ کہ ہفتہ کی رات بارہ بجے میری اہلیہ، بذریعہ کار بچی کو لے کر آئی، اس موقع پر ان دونوں کو شادی خانے میں آتے ہوئے دیکھ کر، مجھے جو خوشی حاصل ہوئی، واللہ باللہ تالی اللہ، شاید ہی زندگی میں اس طرح کی کوئی خوشی کبھی نصیب ہوئی ہو۔ الحمد للہ علی ذلک۔

وہ ساری رات، صبح ناشتے کا پکوان اور تقریباً دو ڈھائی ہزار مہمانوں کے ظہرانے کی تیاری میں مشغول رہا، یہ وہ حالات تھے جس میں مولانا موصوف اور ان کے وفد کی، میری دانست میں وہ خاطر و



مدارات نہیں ہو سکی جو ہونی چاہئے تھی، بعد نکاح، ظہرانے سے فراغت کے بعد فوراً آپ اپنے وفد کے ساتھ واپس لوٹ گئے، جس کی وجہ سے مولانا سے فرصت سے بیٹھ کر کچھ باتیں کرنے کا بھی موقعہ نہیں ملا، جس کا مجھے سدا افسوس رہے گا۔

### حضرت بلال عربک کالج تالیکوٹ میں سرکاری ملازمت:

۱۹۸۲ء سے ۲۰ جون ۲۰۱۵ء تک (کل مدت ملازمت ۳۳ سال)

**تالیکوٹ کا تاریخی میدان:** تالیکوٹ، بیجاپور سے شمال مشرق کی جانب ۸۰/کیلومیٹر یا ۵۰ میل کے فاصلے پر واقع ہے، اس تاریخی بستی میں مولانا محمد حنیف عمری حفظہ اللہ نے اپنی زندگی کے ۳۳ سال حضرت بلال عربک کالج میں تدریسی خدمت کرتے ہوئے گزارا اور وہیں سے آپ وظیفہ یاب بھی ہوئے۔ شاید یہ بستی جس کی تاریخی حیثیت سے بہت ہی کم لوگ واقف ہوں گے، اسی کے دامن میں سولہویں صدی میں ایک عظیم معرکہ الآراء جنگ لڑی گئی، جس میں کامیابی یا ناکامی کے اثرات آئندہ جنوبی ہندوستان میں مسلمانوں کی بقا، یافنا پر مرتب ہونے والے تھے، اس وقت جنوبی ہند میں ایک کٹر ہندو حکومت سلطنت وجیانگر VIJYA NAGAR SAMRAT قائم تھی جو مسلمانوں کی سخت ترین معاند اور اسلام کے اثر و نفوذ روکنے کے لیے ایک آہنی دیوار بنی ہوئی تھی، جس کا دار السلطنت کرناٹک میں ہاسپیٹ کے قریب VIJYA NAGAR تھا، جسے آج کل ہمپی Humpi کہا جاتا ہے، ہمپی جسے دیکھنے کیلئے آج بھی روزانہ سینکڑوں یورپی سیاح آتے اور اس پر اپنی تحقیقات اہل دنیا کے سامنے پیش کرتے رہتے ہیں، ۱۴۰۰ء میں جب کہ سلطنت وجیانگر کے راجادپو رائے کی لڑکی کی شادی بہمنی سلطان فیروز شاہ سے ہوئی تھی تو کچھ مسلمان خاندانوں نے بہمنی سلطنت سے نقل مکانی کر کے اضلاع بلاری، کڑپہ اور جنوب کے دیگر مقامات پر بود و باش اختیار کر لی اور ان میں سے کچھ سلطنت وجیانگر کے فوجی ملازم ہو گئے، لیکن راجا سری کرشنا دیورائے نے اپنی دور حکومت (۱۵۰۹ء - ۱۵۲۹ء) میں ان تمام مسلمانوں کو اپنی سلطنت سے جلا وطن کر دیا، بلکہ ان پر انسانیت سوز مظالم بھی ڈھائے، جس کی وجہ سے مسلمانوں کا غصہ سلطنت وجیانگر پر اپنے انتہاء کو پہنچ گیا، جس کا نتیجہ بالآخر تالیکوٹ کی جنگ ۱۵۶۵ء کی شکل میں ظاہر ہوا، جس میں ایک طرف سلطنت وجیانگر کا مہاراجہ رام راجا، اور جنوبی ہند کے دیگر تمام ہندو راجے و مہاراجے تھے اور دوسری جانب جنوب کی تمام مسلم ریاستیں، قطب شاہی سلطنت، گولکنڈہ، عادل شاہی سلطنت، بیجاپور، بریدشاہی سلطنت، بیدر، عمادشاہی



سلطنت برار اور نظام شاہی سلطنت احمد نگر تھی، یہ ایک خونریز، معرکہ آراء اور فیصلہ کن جنگ تھی، جس میں مسلم ریاستوں نے شاندار فتح حاصل کی اور سلطنت وجیانگر تاش کے پتوں کی طرح بکھر گئی، اس کا دارالسلطنت اس بری طرح تہس نہس ہوا کہ پھر کبھی آباد نہیں ہو سکا، اس کے کھنڈرات اور منادر آج بھی اس کی عظمت رفتہ کو بیان کر رہے ہیں اور اس کا مہاراجہ رام راجا اس جنگ میں قتل ہوا اور اس کی سلطنت، مسلم فاتحین کے درمیان تقسیم ہو گئی، مہاراجا کا خاندان ضلع چتور (CHITTOOR) میں چندرگری (CHANDRAGIRI) بھاگ کر ایک راجا کے پاس پناہ گزین ہو گیا، جسے جلد ہی مسلم نوابوں نے فتح کر کے اپنی سلطنت کا حصہ بنا لیا۔

**تالی کوٹ میں تبلیغی کاوشیں:** ۱۹۸۲ء کو حضرت بلال عربک کالج تالی کوٹ میں نیم سرکاری ملازمت پر مامور ہونے کے بعد، کالج کی نشوونما اور ترقی، نصابی کتابوں کی فراہمی اور بورڈ امتحانات کی تیاری وغیرہ میں آپ نے انتھک محنت اور بے مثال کوششیں کیں، اس لیے کہ وہ ایک نیا ادارہ تھا، اور آپ اس کے اولین اساتذہ میں سے ایک تھے، اس تاریخی شہر میں اپنی ۳۳ سالہ تدریسی مشغولیات کے باوجود آپ نے کبھی دینی فرض منصبی سے غفلت نہیں برتی، مقامی دینی تنظیموں اور سربراہان و سربراہان کے علاوہ عوام الناس میں دینی بیداری پیدا کرنے اور مسلم معاشرہ کی اصلاح میں سرگرم رہے، شہر کی جامع مسجد میں دس سال تک خطبات جمعہ دینے کے علاوہ موقع بہ موقع دروس قرآن و حدیث دیتے رہے، مقامی افراد جماعت اور دینی تنظیموں سے مل کر کئی اجلاس عام کیے اور ان میں موقع و محل اور موسم کی مناسبت سے خطابات فرماتے رہے۔

رسول اکرم ﷺ کی سیرت طیبہ سے متعلق شہر کی جامع مسجد میں کئی سال درس دیا، جس میں آپ نے شہرہ آفاق مصنف و سیرت نگار مولانا صافی الرحمن مبارک پوری رحمہ اللہ کی رابطہ عالم اسلامی سے ایوارڈ پائی ہوئی مشہور زمانہ کتاب الرجیح المختوم کا بلا استیجاب درس دیا، خصوصاً نوجوانوں میں دینی بیداری پیدا کرنے کے لیے بڑی کاوشیں انجام دیں، مقامی علماء کے علاوہ مختلف مقامات سے مشہور علماء و خطباء کو ہفتہ یا مہینہ میں ایک بار مدعو کیا جاتا اور مختلف گلیوں میں دینی اور اصلاحی پروگرام منعقد کیے جاتے، جن میں آپ کے برادر مکرم مولانا محبوب الرحمن صاحب عمری مدنی کو بار بار زحمت دی جاتی، آپ بھی تبلیغ دین کی خاطر اللہ فی اللہ سفری صعوبتوں کو برداشت کرتے ہوئے چلے آتے اور رات گیارہ بارہ بجے تک وعظ و نصیحت فرماتے، جس سے لوگوں کا دینی اشتیاق برابر جاری بلکہ بڑھتا رہتا۔ ان اجتماعات کے انعقاد



میں مولانا موصوف کے علاوہ مولانا عبد الجبار صاحب عمری، مولانا شا کر حسین صاحب قاسمی، مولانا سعد الدین صاحب قاسمی، حافظ فضل الحق گرگاؤں، مولانا عبد القدیر جامعی اور مولانا محمد عمر جامعی کی خدمات قابل ذکر ہیں، ہنگامی اور موسمی حالات کے تحت بھی مساجد، گلیوں اور شاہراہوں میں دینی جلسوں کا انعقاد کیا جاتا۔ جیسے: سیرت کے پروگرام، بدعات و خرافات محرم، استقبال رمضان، سیرت ابراہیمی اور عید قربان وغیرہ۔

**مسجد اہل حدیث تالیکوٹ کی تعمیر:** ایک اہم کام جو اللہ تعالیٰ نے آپ کی ذات سے لیا، وہ ہے تالی کوٹ میں مسجد اہل حدیث کی تعمیر۔ تالی کوٹ میں جماعت اہل حدیث کی کوئی مسجد نہیں تھی، آپ نے اس کی تعمیر کے لیے کوششیں شروع کر دیں، جس میں آپ کے دوش بدوش حضرت بلال عربک کالج میں تدریسی خدمات پر مامور آپ کے قابل شاگردان: مولانا عبد الرحیم جامعی، مولانا عبد الغنی جامعی آلوری، مولانا محمد عمر چھاؤنی جامعی اور مولانا عبد القیوم جامعی کے علاوہ محی الدین صاحب نگارچی اور جناب دستگیر صاحب (پٹھان جناب) جیسے متحرک و فعال نوجوانوں کی خدمات ناقابل فراموش ہیں، بقول مجروح سلطانپوری۔

میں اکیلا ہی چلا تھا جانب منزل مگر  
لوگ ساتھ آتے گئے اور کارواں بنتا گیا

۲۰۰۱ء سے ۲۰۰۴ء تک اہل حدیث احباب ایک عارضی مسجد میں نماز پڑھتے رہے، پھر ۲۰۰۶-۰۷ء میں مولانا عبد الوہاب جامعی حفظہ اللہ کی سفارش اور نگرانی میں بیت المال بلہاری کے تعاون سے لب سڑک ایک خوب صورت مسجد محمدیہ تعمیر کی گئی، جس میں آپ وظیفہ یابی تک خطبات جمعہ برابر دیتے رہے، اس کے علاوہ اطراف و اکناف میں جہاں کہیں جماعت اہل حدیث موجود ہے، جیسے: کتور، مذے بہال، مدگل، باگے واڑی، دیور پیرگی اور سندگی وغیرہ، وہاں بوقت ضرورت یا دینی و دعوتی پروگراموں میں جب بھی آپ کو مدعو کیا تو ضرور تشریف لے جاتے۔

**شادی اور آل و اولاد:** مولانا موصوف کی شادی رائیڈرگ سے مغرب کی جانب آٹھ کلومیٹر کے فاصلے پر ایک چھوٹے سے شہر مکال مڑو ضلع چتر درگ میں جناب نور اللہ صاحب کی دختر نیک اختر نسیم النساء سے ہوئی، جن سے اللہ تعالیٰ نے آپ کو چار اولاد عطا فرمائی:

۱۔ اشفاق الرحمن۔ ڈپلوما سول۔ (Bsc)



۲۔ جہاں آراء تسنیم (Bed Bsc) بڑے فرزند اور بڑی دختر دونوں کی شادیاں ہو چکی ہیں اور وہ بھگت صاحب اولاد ہیں۔

۳۔ خالد امین BAMS آیور ویدک میڈیکل کے آخری مراحل میں ہیں۔

۴۔ فوزیہ BUMS یونانی میڈیکل تعلیم کے آخری مراحل میں ہیں۔

**اور زندگی چلی گئی:** زندگی کی شاہراہ پر آپ کو کئی سنگلاخ وادیوں اور خوفناک جنگلوں سے گزرنا پڑا، کبھی فقر و فاقہ کبھی کم مائیگی نے گھر میں ڈیرے ڈالے، لیکن ہر موڑ اور ہر قدم پر ہمیشہ رفیقہ حیات نے آپ کا ساتھ دیا، حوصلہ بڑھایا، اپنے حصے کی خوشیاں آپ کی جھولی میں ڈال دیں اور آپ کے حصے کا غم اور آنسو اپنے دوپٹے میں چھپالیا، اگر وہ اپنے بچوں کے لیے ایک شجر سایہ دار تھیں تو اس سے بڑھ کر آپ کیلئے سب کچھ تھیں، ان کے جانے کے ساتھ ہی گویا آپ کے گھر سے پیار کی پاکی چلی گئی، اپنا ہمد، ہم سفر، ہم نوا اور ہم قدم کے بچھڑنے کے بعد آپ کیسا محسوس کر رہے ہیں؟ خود آپ کے الفاظ میں ہی پڑھیے: ان کے جانے کے بعد لگتا ہے کہ آج ہم بے آسرا ہو گئے، چھت نہیں رہی، زندگی کی سردی، گرمی اور بارش کے بے رحم حملوں سے بچانے والا کوئی نہیں، ۳۷ سالہ طویل رفاقت کے بعد اچانک یوں داغ مفارقت دے جانا کوئی معمولی حادثہ نہیں، یوں سمجھ لیں کہ آج بھی زندہ ہوں لیکن زندگی کے بغیر، اگر جی رہا ہوں تو بس مرحومہ کی ہی نصیحتوں پر عمل کر رہا ہوں، کہا کرتی تھیں: راحت اور آسائشوں میں تو کوئی بھی جی لیتا ہے، اصل جینا تو دکھوں، مصیبتوں اور تنگ دستی میں جینا ہے، پھر ۱۰ مارچ ۲۰۲۱ء کی صبح ۹:۱۵ بجے SDM ہسپتال دھارواڑ میں مجھے وصیت کی کہ: اب میرے جانے کا وقت آ گیا ہے، چاروں بچے ہمارے تھے۔ اب صرف آپ کے ہیں۔ ان کا خیال رکھنا۔ ہسپتال کے بیڈ پر آج وہ بڑی پرسکون لگ رہی تھیں، وہاں میرے چاروں بچے، مرحومہ کی والدہ، ان کے چھوٹے بھائی اور بڑے داماد مصطفیٰ موجود تھے۔ کیا دیکھتے ہیں کہ ہونٹوں پر سورہ فاتحہ اور تینوں قل کی تلاوت جاری ہو گئی، پھر کلمہ شہادت کا ورد کرتے ہوئے نفسِ غصری سے روح پرواز کر گئی۔ **إنا لله و إنا إليه راجعون۔ اللہ انہیں جنت الفردوس اعلیٰ علیین میں جگہ عطا فرمائے۔ آمین۔**

اس کے ساتھ ہی چاروں بچے دھاڑیں مارتے ہوئے اپنی ماں سے لپٹ گئے، لیکن ان کی مادر مہرباں انہیں چھوڑ کر ایسی جگہ پہنچ چکی تھیں، جہاں جانے والے کبھی لوٹ کر نہیں آتے، بچے زبان حال سے کہہ رہے تھے۔



عمر بھر تری محبت میری خدمت گر رہی  
میں تری خدمت کے قابل جب ہوا تو چل بسی

سچ ہے، جب دنیا میں آئے ہیں تو یہ سب غم سہنے ہی پڑیں گے۔ رب العالمین کی مرضی کے آگے  
سوائے صبر و شکر کے چارہ ہی کیا ہے، اس پالنہار کے فیصلوں پر بندہ مومن نہ گلہ کرتا ہے نہ شکوہ، بلکہ صمیم  
قلب سے راضی برضا رہتا ہے اور یہی موقف مولانا موصوف کا تھا کہ: ﴿قُلْ لَنْ يُصِيبَنَا إِلَّا مَا  
كَتَبَ اللَّهُ لَنَا هُوَ مَوْلَانَا وَعَلَى اللَّهِ فَلْيَتَوَكَّلِ الْمُؤْمِنُونَ﴾ [التوبة: ۵۱] کہہ  
دیں کہ ہمیں وہی پہنچے گا جو اللہ نے ہماری قسمت میں لکھ رکھا ہے۔ وہی ہمارا آقا ہے اور مومنوں کو اللہ پر ہی  
بھروسہ کرنا چاہیے۔

خوشی کے ساتھ دنیا میں ہزاروں غم بھی ہوتے ہیں  
جہاں بجتی ہے شہنائی وہاں ماتم بھی ہوتے ہیں  
وَ بَلَدَةٌ لَيْسَ بِهَا أَنْيْسُ  
إِلَّا الْيَعْفِيْزُ وَالْعَيْسُ

عامر بن حارث اپنے اس شعر میں کہتا ہے کہ: جس شہر میں کوئی ہمد و ہمنوانہ ہو، وہاں انسان نہیں بلکہ  
ہرن اور اونٹ بستے ہیں، گویا جہاں کوئی رفیق نہیں وہ شہر نہیں بلکہ ویران جنگل و بیابان ہے۔  
وفات کے فوراً بعد یہ خبر جنگل کی آگ کی طرح ہر طرف پھیل گئی، سب سے پہلے رفیق محترم مولانا عبد  
الملك جامعی رائیڈرگ (مدہول) نے فون کر کے مجھے اس حادثہ فاجعہ کی خبر دی، میں نے استاذ محترم سے  
رابطہ کرنے کی بار بار کوشش کی، لیکن زندگی کے سب سے بڑے اس سانحے نے آپ کے دل و دماغ کو جو  
صدمہ پہنچایا ہوگا، اس کا مجھے احساس تھا۔ میں نے مولانا کے واٹس اپ پر کچھ تعزیتی کلمات لکھ کر روانہ کر دیا  
اور پھر اُبنائے جامعہ محمدیہ رائیڈرگ کے گروپ میں مولانا محترم کے متعلق اپنے جذبات، خیالات اور  
احساسات کا اظہار کیا اور اسے دیگر گروپوں میں بھی شیئر کیا۔ جسے آپ نے کئی دنوں بعد دیکھا اور ان تعزیتی  
الفاظ میں اس دور افتادہ کے متعلق اپنی محبت کا اظہار فرمایا: ایسے حادثہ فاجعہ کے موقع پر بھی آپ نے اپنے  
گمنام و خامل الذکر استاذ کی دل بستگی و دل جوئی کی غرض سے ہزاروں میل دور کویت سے تعزیتی کلمات کے  
ذریعے سنبھالا دیا اور اس غم و الم میں شریک ہو کر اپنی انسانیت، اخوت اور اخلاص کا ثبوت دیا۔ جزاکم اللہ  
خیر الجزاء فی الدارین۔



استاد، چاہے چھوٹے ہوں یا بڑے، وہ انسان کے سب سے بڑے محسن ہوتے ہیں، غالباً حضرت علی رضی اللہ عنہ کا قول ہے: مَنْ تَعَلَّمَتْ مِنْهُ حَرْفًا إِلَّا كُنْتُ لَهُ عَبْدًا مَمْلُوكًا إِلَى يَوْمِ الْقِيَامَةِ کہ جس سے میں نے ایک حرف بھی سیکھا تو قیامت تک کے لیے اس کا زرخیر غلام ہو گیا۔

یہ نیاز مندی صرف استاذ محترم مولانا محمد حنیف عمری حفظہ اللہ کے لیے ہی نہیں، بلکہ ان تمام اساتذہ کے لیے بھی ہے جن سے راقم نے زندگی میں کچھ علم حاصل کیا ہے، چاہے وہ تدریس کے ذریعے سے ہو یا استفادہ سے۔

اللہ تعالیٰ استاذ محترم کا سایہ تادیر ہم تمام پر قائم رکھے، آپ کی زندگی، علم و عمل، مال و دولت اور دنیا و آخرت میں برکت عطا فرمائے، آپ کی زندہ دلی شگفتہ مزاجی کو تاحیات برقرار رکھے اور آنے والی اور آئی ہوئی ہر آفت تکلیف، مصیبت اور بیماری سے آپ کی اور آپ کے گلشن کی حفاظت کرے۔

خدا کرے فضا یونہی یہ خواب جاگتے رہیں

یہ خوشبوئیں جواں رہیں گلاب جاگتے رہیں

آمین یا رب العالمین وما ذلک علی اللہ بعزیز۔ إن شاء اللہ



## رشحات قلم (صفحات: ۱۸۰)

مؤلف: مولانا عبد الباسط جامعی ریاضی ناشر: جمعیت ابنائے قدیم جامعہ محمدیہ عربیہ، رائیڈرگ

## تقسیم میراث کا آسان طریقہ (صفحات: ۶۴)

مؤلف: مولانا عبد الباسط جامعی ریاضی ناشر: خلیفہ اکیڈمی، رائیڈرگ

ملنے کا پتہ:

جامعہ محمدیہ عربیہ، کنیکل روڈ، رائیڈرگ - ۵۱۵۸۶۵

ضلع انت پور، آندھرا پردیش، انڈیا۔

رابطہ نمبر: 9533448071



## جامعہ کے لیل ونہار

شیخ وسیم قاضی جامعہ مدنی

مدیر اعزازی

**نئے تعلیمی سال کا آغاز:** تعلیمی تقویم کے مطابق تعلیمی سال ۲۲-۲۰۲۱ء کا آغاز ۲۴ مئی ۲۰۲۱ء بروز پیر مقرر تھا، مگر کرونا وبا کی کثرت کے باعث ملک میں لاک ڈاؤن نافذ ہونے کی وجہ سے طلبہ کو وقت مقررہ پر جامعہ آنے سے منع کر دیا گیا۔

**آن لائن جدید داخلے:** موجودہ وباء کی وجہ سے جہاں زندگی کے اکثر شعبے متاثر ہوئے، وہیں تعلیم و تعلم کا عمل شدید طور پر متاثر رہا، گھریلو معاشی مسائل کو لے کر بعض طلبہ تعلیمی سلسلے کو منقطع کر کے محنت و مزدوری اور تجارت و کاروبار سے منسلک ہو گئے اور بعض مدارس و جامعات کے کھلنے کا انتظار کرتے رہے، گزشتہ سال سے اکثر مدارس و جامعات میں تعلیم و تعلم اور درس و تدریس کا سلسلہ معطل رہا، بعض مدارس نے ”مالا یدرک کلہ لایترک جلہ“ کے تحت آن لائن تعلیم کا اہتمام کیا۔

الحمد للہ گزشتہ سال لاک ڈاؤن میں جامعہ میں ماہ جولائی تا جنوری آن لائن تعلیم کا اہتمام کیا گیا، حالات پر امن ہو جانے کے بعد یکم فروری ۲۰۲۱ء سے بتدریج مرحلہ وار تمام طلبہ کو جامعہ بلا لیا گیا، جامعہ میں طلبہ کے آنے کے بعد دو ماہ مسلسل تعلیم ہوئی اور حسب سابق تمام نشاطات پورے اہتمام کے ساتھ شروع کر دیے گئے، سالانہ امتحان و سالانہ اجلاس ہوا، جس میں دو سال کے ۴۷ فارغین کو سند فضیلت اور ۹ حفاظ کو سند حفظ قرآن مجید سے نوازا گیا، اجلاس میں طلبہ کے سالنامہ السلسبیل کا اجراء عمل میں آیا، یہ سب اللہ رب العالمین کی نصرت اور توفیق سے ہوا اور تمام شعبوں میں اساتذہ کا پر خلوص تعاون شامل حال رہا۔

”فللہ الحمد و المنة“

امسال طالبان علوم نبوت کی تعلیمی فکر کو لے کر جامعہ نے بلا تاخیر شعبہ حفظ و ناظرہ اور جماعت اولیٰ تا سادسہ کے لیے آن لائن جدید داخلہ کا اعلان سوشل میڈیا پر نشر کر دیا، اعلان داخلہ کے بعد داخلہ کے امیدوار طلبہ میں خوشی کی لہر دوڑ گئی، ہر طرف سے تشنگان علوم دینیہ کے فون آنے شروع ہو گئے، الحمد للہ مقررہ جماعتوں میں اطمینان بخش داخلے ہوئے۔



**آن لائن تعلیم کا آغاز:** داخلہ کارروائی اور نظام الاوقات کی ترتیب و تسبیق کے بعد زوم ایپ کے ذریعے درس و تدریس کا باقاعدہ آغاز ہو گیا، مقامی طلبہ یومیہ براہ راست جامعہ پہنچ کر استفادہ کرتے رہے۔

**پہلا تعلیمی جائزہ (ٹیسٹ):** مکمل ایک ماہ کی مسلسل تعلیم کے بعد تعطیل عید الاضحیٰ سے قبل تمام مادوں کا اساتذہ نے انفرادی طور پر اپنی اپنی گھنٹیوں میں ٹیسٹ لیا۔

**تعطیل عید الاضحیٰ:** جامعہ کے تعلیمی کلیںڈر کے مطابق مؤرخہ ۱۷ جولائی ۲۰۲۱ء بروز ہفتہ ۲۹ جولائی ۲۰۲۱ء بروز جمعرات عید الاضحیٰ کی مناسبت سے تعطیل کا اعلان کیا گیا۔

**آغاز تعلیم:** تعطیل عید الاضحیٰ کے بعد حسب اعلان مؤرخہ ۳۱ جولائی ۲۰۲۱ء بروز ہفتہ تمام طلبہ کی آن لائن تعلیم کا آغاز ہوا (الحمد للہ)، اللہ کرے کہ بہت جلد اس وباء کا خاتمہ ہو اور حالات مکمل پُر امن ہو جائیں تاکہ طلبہ کے لیے جامعہ کے دروبام دوبارہ کھل سکیں اور پرسکون و پر کیف ماحول میں تمام نشاطات جاری ہوں۔

”وما ذلک علی اللہ بعزیز و هو ولی التوفیق“

**دوماہی مجلہ الرشد کا اجراء:** اساتذہ جامعہ کی دیرینہ خواہش تھی کہ دیگر جامعات کی طرح جامعہ کا بھی کوئی صحافتی ترجمان ہو جس میں اساتذہ اپنی قلمی صلاحیتوں کو جلا بخشیں اور صحافتی میدان میں خدمت کر سکیں، لہذا اس سال تعلیمی سال کے آغاز میں محترم ناظم جامعہ کے ساتھ اساتذہ کی پہلی میٹنگ منعقد ہوئی جس میں سبھوں نے اس بات پر اتفاق کیا کہ کم از کم ابتدائی مرحلے میں بشکل پی۔ ڈی۔ ایف۔ (PDF) دوماہی مجلہ کا اجراء ہو جسے ترتیب و تزئین کے بعد سوشل میڈیا پر نشر کر دیا جائے اور ہر شمارہ جامعہ کے ویب سائٹ پر محفوظ کیا جائے، الحمد للہ منصوبے کے مطابق اس کا پہلا شمارہ منظر عام پر آیا جو آپ کے زیر مطالعہ ہے۔

دعا ہے کہ اللہ تعالیٰ اسے خیر و خوبی کے ساتھ قائم رکھے، جملہ معاونین کی کوششوں کو قبول فرمائے اور ہر میدان میں جامعہ کو ترقی عطا فرمائے۔ آمین۔





Vol. No. 1

Issue No. 1

Aug. - Sept. 2021

(Two Monthly)

# Ar-Rushd



## JAMIA MOHAMMADIA ARABIA

Kanekal Road, **RAYADURG** - 515 865. Anantapur Dist. (A.P.) India.

Contact : +91 9533448071, +91 9347967042, +91 8688872122.

email: [arrushd1443@gmail.com](mailto:arrushd1443@gmail.com) - website: [www.jamiamohammadia.org](http://www.jamiamohammadia.org).